


BOVALL

(KHELL-TIATR)



JOHN D'SILVA

BOVALL

(KHELL-TIATR)

Book donated by:
**Smt. Juliet Moras in the memory of
Late Sri Paul Moras, Mangaluru**

Boroupi:
John D'Silva

S. B. Art Prokaxon
St. Jose de Areal, Gõy

BOVALL
(KHELL TIÄTR)

© **John D'Silva**
Prokaxon Ank 1

© **John D'Silva**
Publication No. 1

Poili Avurti
2007

First Edition
2007

Uzvaddavpi
S. B. Art Prokaxon,
H.No.17-B,
Oilem-Moll,
St.Jose de Areal,
Saxtti, Göy

Publisher
S. B. Art Publications
H.No.17-B,
Oilem-Moll,
St.Jose de Areal,
Salcete, Goa

Kompiutorar Manddavoll
NOOR Advt. & Publ. Sec.
SF-2, Padmavati Towers,
Panaji- Goa

Typesetting & Designing
NOOR Advt. & Publ. Sec.
SF-2, Padmavati Towers,
Panaji- Goa

Chhap'pi:
Sahayadri Offset Systems
Khorle, Ilhas - Göy

Printer:
Sahayadri Offset Systems
Corlim, Ilhas - Goa

Mol: 60/- Rupia

Price: Rs.60/-

Chotrai: Hem pustok Goa Konkani Akademiche
"Nattok/Tiätr Mandd Ievzonne" khal chhaplam.

PROSTAVONA

115 vorsanchea tiatracho ami itihash challun pollelo zalear, tiatrachim zoborxim pustokam uzvadda ailelim disonant. Zait ghoddie, amcheam tiatr borovpeancheam monam pormannem, tiatr ho machier sador korpa purtoch asta ani ek pavtt to dakhovn zatoch taka uprant mhotv nasta. Punn khuinche-i kolechea mollar kitem-i jem toyar korta taka vell vetoch mhotv nam oxem nhoi. Taka jitlo kall veta titlem tem itihashache nodrentlean odik mhotvachem tharta. Hi gozal aiz sabar kolecheam mollaveleam kolakarank somzunk laglea. Dekhun te aple kolecho vavr itihashache nodrentlean fuddle pillge khatir samballun-rakhun dovrunk lagleat. Punn sat disank att tiatr zavpi tiatr-kolechea mollar mat itihashache nodrentlean fuddle pillge khatir tiatr samballun-rakhun dovorpachi chal azon-ui tiatr borovpeamni apnnaunk nam. Taka lagun aiz bhou thodde tiatr pustokachea rupan chhapun ailele amchea hatak lagtata; ani aiz tantum Konknni machievelo nanvosto tiatr borovpi, digdorspi ani vinodi kolakar mhunn nanv zoddlelea Xri John D'Silvachea BOVALL hea khell-tiatracho aspav zata.

John-baban aiz meren sabar khell-tiatr ani tiatr boroileat. VELL, DENNEM, KOLLE, EKVOTT, VATT, UMANNEM, SOKALLIM, MENN, AVESVOR, BOTT, SOMZONNI, MAGNNEM, KIRNNAM, PORTO, SUKNNIM, UGDDAS, KONN?, VHANN, VAITT, JINN, DHULL,

XIDDKAVNNI, adi. he tannem Konknni machier ekar-ek dakhoilele ani gazlele khell. Mhonnche, BOVALL ho tacho Konknni machievelo poilo khell-tiatr nhoi, punn dubav viret ho tacho pustok rupan ailolo poilo khell-tiatr. Itihasache nodrentlean ani fuddle pillge khatir tiatrachem girest daiz samballun-rakhun dovorpachea hetun, John-baban aplo ho khell-tiatr pustokachea rupan uzvaddailo dekhun taka mhojim porbim.

John-babache sogle khell-tiatr vo tiatr bariksannen ani chint divn pollexi zalear, tachea dor eka khellant mon'xache jinnechem vegllem-vegllem totv-ginean (*philosophy*) dista. Aplea khellantlean to mon'xacheam veglleam-veglleam rupanchi, tea-tea torechea totv-gineana udexim vollokh korun dita. Dekhunuch tacho khell choltana ani to somplea uprant ghora bosun jevtana-bhonvtana, prexxokancheam monant apleach jivita vixim khubxe vichar ghunvot ravtat. To aplea tiatrantlean choddxe pavtti mon'xachea jivitacheo osleo gozali manddta, team gozalincher vichar korun-korun sompeponnim tancho thav kaddunk zaina. John-babachea tiatracho vo khell-tiatracho ho ek kherit gunn mhonnunk zai. Tachea VELL tiatrant itlem totv-ginean bhorlelem asa, tantuntlean ek gozal disun ieta, monis vellak ravta, punn vell mon'xak ravona. Heam sogleantlean John-babachi ek gozal thavi zata - to aple khell borovnche poilim bhorpur kholayen ievjita, monant aplea vichar xizumsor xizoita ani uprantuch te borovn

kaddta.

Aplea BOVALL khell-tiatrantlean legit John-baban jivitachem ek vegllen ch totv-ginean manddlam. *Science* ani *Technology* udexim aiz monis sonvsarant ojapancheo ani mon-dipkavi gozali korta, punn teo kitleo meren korcheo tachi chavi mat Devan aplea thaim dovorlea. *Science* ani *Technology* udexim *scientist*-anchean legit pavs ghalum ieta, punn Dev zoddaita to pavs mat *scientist*-am thaim bond korunk vo addavnk zaina, oxe torechem kholayechem ani vichar korpa sarkem chintop John-bab hea khellantlean manddta. Osleam khell-tiatrancher vo tiatrancher mud'dom bhasabhas zavnk zai oxem mhaka tori dista.

BOVALL ho John-babacho khell-tiatr pustokachea rupan uzvadda ieta tea nimitan hanv taka anik ek pavtt porbim ditam, ani tannem fuddarak aplea ier-ui tiatr vo khell-tiatranchim pustokam uzvadda haddun ho prokar fuddle pillge khatir rakhun dovorcho hech mhoje anvde.

- **Prof. Jose Salvador Fernandes,**

Kepem, Gõy

DON UTRAM

Aiz ho mhozo BOVALL khell-tiatr pustokachea rupan uzvadda ietana mhaka mollba itli lamb-rund khoxalkai bhogta. Kiteak ho tor mhozo pustokachea rupan ievpi poiloch khell-tiatr.

Khubso kall mhaka monantlean distalem, hanv machier dakhoita te tiatr vo khell-tiatr pustokachea rupan kiteak chhapun haddche nhoi? Ani oso monant vichar ghevn bhonvtana, okosmat ek dis Goa Konknni Akademichi "Nattok vo Tiatr Mandd Ievzonn" jahir zali ani tache khatir hanvem mhoji BOVALL khell-tiatrachi borpavoll patthoili. Goa Konknni Akademini ti te Ievzonne khal vinchun kaddli. Tech khatir aiz mhojea khell-tiatrachem poilem pustok uzvadda ieta. Goa Konknni Akademik mhoje dhin'vas.

BOVALL ho mhozo khell-tiatr atam pustokachea rupan uzvadda aila dekhun, mhoje porvangen to atam konnachean-ui machier haddum ieta. Favo te ritin ani manddavollin to machier haddche khatir hanvem digdorxitponnacheo-i gozali dileat teo pallcheo mhunn, ho mhozo khell-tiatr machier haddpeank mhoji khalti vinovnni.

Dev borem korum!

Jhon D'Silva,
St. Jose e Areal

Patram:

- Rodney:** 30-35 vorsam pirayecho
Kevin: Rodneycho dhaktto bhav
Sinatra: Rodneychi ghorkarn
Shanti: Kevinachi ghorkarn
Sam: Shanticho bhav
Lodovic: Vinodi patr
Inas: Lodovicacho mavxe-bhav
Bhikari : 55-60 vorsam pirayecho

(Hea Tiatrachi kotha, nanvam, thikannam konnakuch lagu zainant, ho fokot boroupeacho kolponik sahitea-prokar. To machier haddunk sodteleamni boroupeachi vo uzvaddaupeachi borovn maneotai ghevnk zai.)

Survatechem Git

I

*Suknneak tea varear, udonk hem dennem Devan dilam
Sonvsarant jem asa titlem-i Devan kelam
Mon'xak ginean pasun tem, Devachech kurpen meulam
Gineanak lagun borem vaitt zavnk pavlam*

Dulpod

*Aiz monisponn visorleat, mon'xank ginean-ui ason
Zon'varam porim jietat tem ieta dison
Zhogddim zhuzam tim zavm, kitle zann meleat lason
Hem oxem ghoddta Devachem besanv nason*

II

*Aple pakhtte fulovn, mora thaim nachonk zata
Hem bhag taka Devachem mhunn dison ieta
Monis pasun to zolm', Devachech kurpen gheta
Dev sonvsaracho dhoni hem dhorm' xikoita*

Dulpod

*Ginean asa mhunn thodde, somzotat apunn xanne
Te nokot Devache podvechi somzonni
Devak okman te kortat ietokoch tancher tallnni
Tosleach mon'xachi hi asa aichi kanni*

POILO DEKHAVO

(Fulanchi Bag: Bagent Kevin dista.)

Kevin: Kallzache bagent mogachim fulam fultoch, jinnent ek vegllech torecho sontos nirmann zata; ani aiz mhoje-i jinnent toxench ghoddlam. Aiz kitlech dis sorun gele, hanv tea cheddvachea mogan poddlam. *(Uzve vatten bhair pollevn)* Hem poi, hem poi tem ailem. *(Uzve vattentlean Shanti ietana dista)*

Kevin: Hello! *(Hanstea tonddan)* Hello!

Shanti: Hum! *(Shanti Kevinak hansta ani vochunk veta. Punn porot thambta, porot Kevinak pollevn taka hansta ani hansot-murgottot veta.)*

Kevin: *(Khoxalkayen bhorun)* Yes, that's it. Taka-i mhozo mog asa, dekhunuch tem hanslam. Ani hea tachea hanxeacheruch mhojea kallzachem dar ugtem zavn, tachea mogan mhojea kallzant bhiradd kelam. *(Shanti gelam te vatten pollevn)* Tujea moga khatir hanv kitem-i korunk toyar asam, kitem-i korunk toyar asam.

(Kallokh)

POILO PORDO

(DEKHAVO: Kevinachem ghor. Ghorant ek 'sofa set', lhanxem mez, mezacher sobta toslo fulancho vaz ani uzve vatten fone aslolo dista. Kevin ghorant bhitor sorta.)

Kevin: Sinatra.... *(Dave vattentlean Sinatra bhair ietana dista)* Sinatra....

Sinatra: Kitem zalem?

Kevin: Sinatra, Sinatra hanv mogan poddlam.

Sinatra: Mogan poddla?!! Rodney, Rodney...

(Dave vattentlean Rodney bhair ieta)

Rodney: Sinatra, kitem zalem?

Sinatra: Tuzo bhav Kevin mogan poddla!

Rodney: Good. Mogan poddla zalear ekdom' boreм zalem. Tujevelo ani mhojevelo bhar unno zalo. Tachi pirai kazarachi zalea, dekhunuch, taka kazar zavnk fors kor mhunn hanv tuka sangunk sodi; punn atam to mogan poddla mhonntoch, tachea kazarachi fuddli toyari korunk amkam ekdom' sompem zalem. Kevin, tum mogan

poddla tea cheddvachem nanv kitem?

Kevin: Hanv nokom!

Rodney: Tum noko?!! Are tum mogan poddla tea cheddvachem tum nanv noko? Hem koxem? Borem. Tea cheddvachem ghor khuim?

Kevin: Tem-ui hanv nokom!

Rodney: Ghor-ui noko?!! Are cheddvachem nanv noko, cheddvachem ghor noko. Ek sang, tem cheddum tuzo mog korta?

Kevin: Tem-ui hanv nokom!

Rodney: Tem-ui noko?!! (*Rodney ogich kodelar bosta*)
Sinatra, mhaka piyeunk il'lem udok hadd.

Sinatra: Udok kiteak? Kitem zalem?

Rodney: Mhaka kainch zavnk nam, punn zalam tem Kevinak. Mhaka dista Kevin toklen hal'la, to piso zala.

Sinatra: Piso zala?

Kevin: Oi Sinatra, hanv piso zalam, punn mogan piso zalam, mogan!

(Rodney boslolo utt'ttha)

Rodney: Koslo mog? Tum mogan asa tea cheddva-chem tum nanv noko, tachem ghor noko, ani tea cheddvak tuzo mog asa vo na hem-ui tum noko. Zalear ho tuzo koslo mog?

Kevin: Bhas, mog to mog. Hanvem taka poilem, tannem mhaka poilo, hanv taka hanslom, tem mhaka hanslem ani tachea tea hanxeacheruch hanv tachea mogan poddlom.

Rodney: Taka pollevn tum hanslo, ani tem tuka hanslem; tem tuka hanslem mhunnon tum tachea mogan poddlo. Haka mog mhorntat? Ho mog zalo?

Sinatra: *One second, one second.* Ami dogaim mogan poddtana koxim mogan poddlelim?

Rodney: Ami!!! Ami mogan poddtana... am, ugddas ailo. Ek dis jea hotelant hanv chav pietalom tea hotelant tum ani tujem ek *friend* yeun boslim. Mhoji nodor tujer poddli tedna hanv tuka hanslom.

Sinatra: Ani uprant hanv-ui tuka hanslem.

Rodney: Oi!

Sinatra: Uprant porot tum mhaka dansak meulo, tednam tum mhaka porot hanslo, ani hanv-ui tuka hanslem; ani tea hanxeanuch amchi vollokh zavnn, ami dogaim ekameka lagim nachlim, ani nachtana amcho mog zavnn ami mogan poddlim.

Kevin: O! Mhonntoch tumchi porian *love story* eka amurkea hanxea vorvinch suru zaleli? Tor *brother*, mog mhonnta to eka amurkea hanxea vorvinch suru zata.

Rodney: Kevin, amchi gozal veglli ani tuji gozal veglli. Eka hanxea vorvim amcho mog zavnn ami mogan (*hanga Rodney Sinatrak vengent ghevn sangta*) poddlim, ani uprant kazar-ui zalim. Punn tum jea cheddvasheam mogan asa tacheam nanv ani ghor legit tum noko.

Kevin: Rodney, tea cheddvasheam nanv ani ghor-ui hanv sodun kaddtolom, ani tuka mhojea sangatak ghevn tea cheddvasheam vetolom, ani tacheam ghorcheam lagim hanv tacho hat

magtolom.

Poilem Git

Kevin: *Mog kallzant rigla ugddun kallzachem dar*

Rodney: *Mogan poddtoch chintnank asona thar*

Sinatra: *Piso zala yeun mogachem lhar*

Tuka lagun, amcher aiz poddla chintnancho bhar.

Dulpod

Rodney: *Mog kela, punn tum noko tachim nanv,*

Kevin: *Khuimsor dislear martolom dhanv.*

Sinatra: *Konn sangtolo tuka tacho ganv,*

Kevin: *Koxem-i taka sodtolom hanv.*

(Git somptoch Sinatra bhitor veta)

Rodney: *Punn Kevin, zorui tea cheddvacho anik konn-ui nhovro asa zalear tum kitem kortolo?*

Kevin: *(Dukhi zavn) Hanv anik kitem kortolom? Hanv... hanv ghoddie uprant piso zatolom.*

Rodney: Mogak lagun piso zatolo? Toxem tor, tum khorenych piso. Je monis mogak lagun jiv ditat ani pixe zatat te oskot chintnanche monis. Mogan harlo zalear apunn jivitant harlo oxem somzunk favona. Anik-ui zaiteo dixa astat, ani jivitantle dor eke dixentlean chantt marun, jivitant zoit mellovn jiyeupachi itsa monant rigounk zai. Romeo-Juliet-an mogak lagun aplo jiv divn aplem jivit sompoilem, punn tanchea mogachi ti kanni William Shakespearean borovn tancho mog William Shakespearean omor dovorlo, ani William Shakespeare-ui fankivont borovpi mhunn sonvsarak famad zalo. Tum Romeo-acho zago ghevm naka, punn William Shakespeareacho zago ghevn, tujeam nanvosteam kornneamni tuji fank sonvsarak fankoi.

(Kallokh)

DUSRO PORDO

(**DEKHAVO:** *Lodovicachem ghor. Ghorant fokot ek kodel asa. Lodovic sudd nhesun ani pinzlele sontrentlean tondd bhair ghalun ubo aslolo dista.*)

Lodovic: Hanv nhovro. Aiz kazar mugelem. Hi sontri oklen denneam dilea. Aiz hanv tisre patti kazar zavpa mukhar sorlam, poilem don patti muge kazar kensil zalam. Poile patti kazra vogtar, konnem sangilem fogotteo lai mhunn, goddboddam konnem padd poddolean fogotteo pettoin oklecher uddoileo. Oklege vistida uzo petton, krismas noke|lasot te bhaxen uzo petton, krismasa noke|lasot texkon okol lason geli. Igorje kodde okol meli, kazara xinvlo sudd okle mornna ghalun poddlem. Dusre patti kazar kensil zalam kiteaku? Okol Kankonnchi. Kankonn san okol respera ietona, okol Balli pavtori choug zannamni oklek *rape* keli. Kazar mugelem ani okle *rape* lok kortai. Okle *rape* keli mhunn okol sintida bhair poddlo ti portun ani sintidam yeunku na. Aiz hanv kazar zatam, punn hanvem okle
| |

choilonam. Atam igorjeko te okle hanv
choitolom. Kazar ekdom' taktin tharailam.
Okol Kuveitt astali. Panch vorsamni yeilea.
Okol Kuveitt san yeilear char dis zale, ani
aiz panchvea disa kazar.

*(Dave vattentlean tutt ghalun Inas bhitor
sorta)*

Inas: Mavxe-bhava, deddo yeilo, *Ready!*

Lodovic: *Ready?* Kitem? Mittan 'hellom *ready?*

Inas: *(Bhair pollevn, bhieyun)* Avoi, Avoi muje, avoi
kuxin sorai!

Lodovic: Konn soropu kit' re? Soropu?

Inas: Na.

Lodovic: Ani kitem?

Inas: Mui yeileai.

Lodovic: Muyo? 'Tum kort' te bhaxen mhak' naginn
yeil' disoli

(Itlean Sam 'present' ghevn ieta)

Sam: *Hello!*

Lodovic: *Hello! (Samak kuxin vhorun) Choi, lok muge kazar yeupa lagolo. Choi, ho yeil' to ekdom' boro munis, ietona present bi ghen yeila. Istimosanv disot mhak' tejem, to present ghen yeil mhunn. Chol bhitor voch ani teka pivpa ghen io.*

(Inas bhitor veta)

Sam: Boro asa nhoi?

Lodovic: Oi di, *present* bhitor mezacher dovortam!

Sam: *Present* bhitor mezar dovorta?

Lodovic: Oi, *present*, tuvem mhak' haddla nu to?

Sam: Ho *present* hanvem tuka haddunk na.

Lodovic: Ani konna haddla?

Sam: Ho *present* hanvem mhojea *friend*-ak haddla, mhojea *friend*-achi aiz *birthday*.

Lodovic: *Present* tuge *friend*-a haddla? *Present* tuge - *friend*-a haddla zaleari, to *present* ghen tum ing' kitea yeila?

Sam: ('*Visitng Card*' *dakhovn*) *Friend*-achem hem

address vicharunk!

Lodovic: *Address vicharpa ing' yeila?*

(Inas 'soft drink' ghevn bhair ieta.)

Inas: *Ghe, soft drink haddlam. (Soft drink' Samak divnk veta, punn Lodovic kaddun gheta.)*

Lodovic: *Tek' soft drink naka, pott bhorlo aha tejem, soft drink bhitor vhoron dovor.*

Sam: *Mhaka ek sang.*

Lodovic: *Don sangtam, vichar tum.*

Sam: *(Kardd dakhoun) Mhojea hea friend-achem ghor khuim poddta?*

Lodovic: *Go forward, then rewind, pause.*

Inas: *Tum tek' adres sangota vo tape-recorder lavpa xikoita?*

Lodovic: *Patraõ, tuge hem adres sangpa mhak' aiz pasiens nam. Tum ani konna kodde vochon vichar.*

(Sam vochunk veta, thamhta)

Sam: Tum nhesla tea pormannem, mhaka dista tum mornnak vochunk bhair sorla.

Lodovic: Modela kit' tum? Hanv mornna voichea bhair sorlam?

Sam: Oxem dista mhaka. *(Sam veta. ani rokddoch Lodovicacho mobile vazta)*

Lodovic: Fone yeilo. *(Mobile-ar uloita)* Hello?

Jose: Hello... Lodovic uloita?

Lodovic: Oi!

Jose: Am Lodovic, hanv Jose uloitam. Gel' tea vorsal tuk' poixeam goroz asa mhunn tuvem muko don hozar gheilole.

Lodovic: Oi, ugddas asa.

Jose: Te don hozar aiz mhaka matxe gorje zai aslole. Te don hozar vhorom aiz hanv tumge tinga yeupa sodtalom.

Lodovic: *The number you are calling is moved out of coverage area. Please try later.*

Jose: Are kit' zal' re?

Lodovic: *Please try later.*

Jose: Are Lodovic, atam tum uloita mure mukodde, ani ul-uloita tuge mobile-a kit zalem?

Lodovic: *The number you are calling is moved out of coverage area. Please try later.*

Jose: *Hello... Hello...*

Lodovic: *Please try later. (Mobile bond korta) Hanv resperak voichea bhair sortam, ani to hanvem rinn gheilo tem vhorom iet 'huim. (Lodovicacho mobile porot vazta) Ainko yeilo. (Mobileacher uloita) Hello...?*

Isabel: *Hello? Konn re puta, Lodovic uloita?*

Lodovic: *Oi.*

Isabel: *Hanv Isabel uloitam, tuge oklege maim.*

Lodovic: *Am, sasumaim, kit' zalem? Okol igorjeko geli?*

Isabel: *Na, na, okol igorjeko gelo na. Tum respera vospa bhair sorlo?*

Lodovic: Nam, nam. Ho choi atam bhair sortam.

Isabel: Tum ani respera vospa bhair sor'naka.

Lodovic: Kiteaku?

Isabel: Aiz kazar zavpa na.

Lodovic: Kazar zavpa na? Kiteaku?

Isabel: Tuge okleger bab zala!

Lodovic: Babu...! (*Lodovic roddta*)

Inas: Lodovic? Tum roddta? Kiteaku? Konn mela?

Lodovic: Melona konn, zala...

Inas: Konn zala?

Lodovic: Muge okleger bab zala!

Inas: *Parabens!*

Lodovic: Mainchea moddea bens. Kazar zalolom nam, okleger bab zalo. Oklek ek dis dekhun ghen bhonvlonam, okleger bab zalo. Panch vorsam zalim okol Kuveitt astali. Atam kollem mhaka, okol babak Kuveitt san ghen yeilea. Ho okleger zal' to bab *Made in*

Kuwait.

Inas: Cha, lofdde mure he. Kazra disa okleger bat zavopu?

Lodovic: Bab zalona, Arab zala. Aiz muge tisre patt kazar kensil zalem.

Inas: *(Bhailean pollevn)* Lodovic, muj' mavxe-bhava, kazrak lok ieta.

Dusrem Git

Inas: Bhailean lok kazarak yeila, lokak tea sangom hanv kitem,

Lodovic: Lokak sang kazar mhojem kensil mhunnon, oklen mhoje ghailem mhunn tantem,

Inas: Oklen tantem ghailem zalear, soglem tuka meulem aitem,

Lodovic: Aitem khuinchem hem chintun hanvem. golleak bandchem poddlem dantem.

Dulpod

Inas: Kazar tujem asa mhunnon, kitlo ami pulav kelo,

Lodovic: Punn to pulav atam, golleak bandun

bhonvcho poddlo,

Inas: *Igorje lagim Padr vigar resperak tuka rautolo,*

Lodovic: *Padr vigarak vochon tum sang, nhovro
nixnnevoilo poddlo.*

(Kallokh)

TISRO PORDO

(DEKHAVO: Samachem ghor. Ghorant don kodelar ani ek mez dista. Ghorant Sam dista. Bhair thaun Kevin ieta.)

Kevin: Mhojean bhitor yeum ieta?

Sam: *Yes, you are welcome!*

(Dave vattentlean Kevin bhitor sorta ani ta che fattlean Rodney ieta)

Kevin: *(Samak hat divn)* Koso asa?

Sam: Hanv asam boro, punn... *(hanstea tonddan)* hanvem tuka vollkhunk nam.

Kevin: Mhojem nanv Kevin Gonsalves, ani ho mhozo bhav Rodney.

Sam: *Hello, koso asa? (Rodney ani Sam ekamekak hat ditat)*

Rodney: Hanv asam boro. Tum koso asa?

Sam: *Fine!* Tumchim nanvam sangun tumi vollokh korun dili, torui hanv azon nokom, tumi mhoje lagxile vo poixile soire te.

- Kevin:** Na, na. Ami tuje soire nhoi.
- Sam:** Toxem tor, tumi kiteak aileat tem mhaka gomunk nam.
- (Uzve vattentlean Shanti bhair ieta)*
- Kevin:** *(Shantik bott dakhovn)* Hem tujem konn?
- Sam:** Ti mhoji bhoinn, Shanti!
- Kevin:** Hanv hangasor fokot he tuje bhoinnik, Shantik lagun ailam.
- Sam:** Mhonnche?
- Kevin:** Mhonnche, hanvem tuje he bhoinnik poilea tedna thaun hanv tuje he bhoinnichea mogan poddlam. Tuje bhoinni lagim kazar zavn tuje bhoinnik mhoji ghorkarn korunk mhaka chodd khuxi asli. Dekhun, mhoje lagim kazar zavnk tuje bhoinnik khuxi asa zalear mhaka zanna zavnk zai aslem.
- Sam:** Mhoje bhoinnik poun tum tichea mogan poddlo. Tuvem tichem rup poilam, punn tiche jinnentlem sot tum noko.
- Kevin:** Koslem sot?

Sam: Mhoje bhoinni thaim ulovnk ghoddona.
mhoji bhoinn moni.

Kevin: Monem!!!

Rodney: Monem?

Sam: Oi!

Rodney: Zalear tache lagim ulovnk ghoddona?

Sam: Na.

Kevin: Zalear tem zolmantuch thaun monem?

Sam: Na, tache lagim ulovnk zatalem. Tem dha vorsanchem astana baint poddlem, baint udok chodd asunk na dekhun tem salvar zalem; punn te baint poddlem tedna thaun tem monem zalem.

Rodney: Borem asa. Chol Kevin, ami ghora-ia.

Kevin: Rav Rodney!

Sam: Kiteak rav mhonnta? Mhoji bhoinn moni mhunn tuka gomlem nhoi? Zalear atam anik hanga ravn faido koslo? Tum tachea mogan poddlo, punn tem monem mhunn

tuka adinch gomlelem zalear tum tichea
mogan kednach poddcho naslo.

Kevin: Torui hanvem tuje bhoinnicho mog kela.

Sam: Punn mhoji bhoinn moni.

Kevin: Kainch porva na, torui hanv tuje bhoinni
lagim kazar zatolom.

Sam: Kitem? Torui tum mhoje bhoinni lagim kazar
zavnk toyar asa?

Kevin: Oi!

Rodney: Kevin, monea cheddva lagim kazar zavnk
tum piso zala?

Kevin: Hanvem tacho niz mog kela, niz mog. Mhozo
mog toslo nhoi, zoxe porim, zaite pavtt
bhangarachea rongan asa ti vost
bhangarachi mhunn somzun ami hatant
kaddtanv, bhangar nhoi mhunn gomtoch
hatantli bhair uddoitantv. Toslea molacher
attapun hanvem ticho mog korunk nam.
Mhozo mog toslo nhoi, zoxe porim zaite
pavtt, ful poun, ful hatant kaddunk vetat,
punn tem ful kantteamni asa mhunn

gomtoch, team kantteank poun fattim sortat; toseam kantteanchi porva korta toslo mhozo mog nhoi. Mhozo mog zatana ulovn zavnk na, punn moneponnanuch zalolo. Dekhun aiz mhojem mogi monem mhunn gomtoch, mhozo mog mono zavnk nezo, punn tacho mog mhojea kallzant ravn, mhaka avaz dita to aikunk ieta. Tech khatir tacho mog visrunk mhojea lagim zavchem nam.

Rodney: Kevin, hea cheddvdacho tuvem mog kela hem sot, punn hem cheddum monem hem-ui sot tujea samkarak asa. Dekhun hea monea cheddva lagim kazar zavni tuje lagim tuzo fuddar korunk zatolo zalear chintun poi. Pavlam marun ami fuddem vetat, punn ekuch pavl chuklem zalear khala apttotanv. Voddeant bosun poltodd i vetanv, punn voddench sarkem na zalear, poltodd mellchea adim, udkant buddpachi bhirant asta.

Sam: Kevin, mhoji bhoinn moni mhunn zanna astana-i tum mhoje bhoinni lagim kazar

zavnk fuddem sorla, kiteak tuvem ticho mog kela. Punn kazar zatoch tichea mone-ponnache oddchonnen, tuzo mog tiche sovem unno zavni tum tika sukh divnche suvater dukh divni xokta.

Kevin: Toxem kednach zavchem na. (*Shantik*) Shanti, tuzo mog mhojea kallzant asa, ani tuzo mog mhojea kallzant astana tujem kalliz dukhovni mhojea kallza lagim kednach ghoddchem na.

Rodney: Puro, puro, tacho mog tujea kallzant asa to kallzantuch dovor, ani tea mogacho avesvor hangach thaun bond kor: kiteak hea moneachea sangtan, hea sonvsarant tujean tuzo sonvsar korunk zavchona. Kagtacher aslelim neketram kagot soboitat, punn kagtavelim neketram ghevn ontroll sobovni xokonant.

Kevin: Somjikai aslelea mon'xak jedna somzota, tedna itlem ulovni taka somzavpachi goroz na. Tuje lagim ulovni ghoddta dekhun tum uloit asa, punn hanga hem Shanti asa, ani tem ulovni ghoddona zavni ogi asa. Torui

tachem ogeponn kitem sangta tem zanna zavnn ghevpachi tozvit korunk na. (*Shantik*)
Shanti, hanv tuzo mog kortam ani mhaka tuje lagim kazar zavnn khuxi asa. Dekhun tuka mhoje lagim kazar zavnn khuxi asa vo na tem zanna zavnn zai. Tuka khuxi asa?

Shanti: Haa! (*Tokli halovnn oi mhojnta*)

Kevin: Tuje bhoinnik mhoje lagim kazar zavnn khuxi asa. Tuji addkholl asa?

Sam: Mhoji koslich addkholl na. Mhoji bhoinn moni mhunn zanna zaun-ui tum tika apli ghorkarn korunk toyar asa; dekhun, mhoje bhoinnichea jivitant tum ek anj-boddvo mhunn hanv somzotam. Mhoji bhoinn tujea sangata sodann khoxal asunn, hech mhoje anvde.

Kevin: Tuje bhoinnik hanv sodann khoxal dovortolom.

Rodney: Punn ti khoxalkai chodd kall togchina.

Kevin: Kiteak?

Rodney: Kiteak? Aiz tum zo tuzo mog mhunn

somzota, toch tuzo mog fuddarak tuka khontichem vojem zatelem. Tum futtleli divli ghevn tujea fuddarachi vatt sodunk soda, punn ti vatt sodtana tum tuje hat hulpavn ghetolo. Tunttleli vhann payank ghalun jivitachi dhanvddi dhanvtana, te tunttlele vhannechi tuka oddchonn zateli. Moddlele nisnnir paim dovrn voir vochpachim sopnam sopnetana tum khala kedna poddlo ti tukach khobor aschina.

Kevin: Rodney, rag dhorum naka, tuvem mhaka kitem-i sanglem zalear, hanv mhojem mon boldunk toyar nam, ani Shanticho mog ani Shantik visrunk raji nam. Suknnim porian ek-ek kaddi vhorun aplo ghontter kortat, zalear ami amchea moga vorvim amche lagim (*Shantichea khandar hat ghalun*) ghoddta te porim amcho ghorabo ghoddtelim. Chantt marun fuddem gelea uprant, pois aslelem thikann porian lagim ieta. Rodney, Shanti lagim kazar zavnk hanvem mhozo nirnnoi ghetla.

Rodney: Torui astana barik chintun poi.

- Kevin:** Chintpachem anik kainch na.
- Rodney:** Ek pavtt tuvem mathear ghetlelem vojem tuka zodd zatoch tem vojem tujea mathea velem khala dovrunk titem sompem nhoi.
- Kevin:** Porva na, mhojea mathear ghetlelem vojem mhaka zodd porian zalem zalea, mhojea matheavelem vojem mhojea mathearuch ghevn hanv fuddli vatt cholot ravtolom.
- Rodney:** Xab'bas, (*tallio marun*) xab'bas, tuzo mog jiklo ani hanv harlom.
- Kevin:** Mhonnche?
- Rodney:** Somzunk na?
- Kevin:** Nam.
- Rodney:** Kevin, Shanti monem mhunn hanv tuka tache lagim kazar zainaka mhunn sangtalom. Tachea moneponnachi oskotai sangun tuzo mog hanv oskot korunk sodi, torui hea tujea bhavachem aikonastana tum tache lagim kazar zavnk toyar zalo. Xab'bas (*Kevinak hat divn*), haka mhonntat niz mog.

Kevin: Zalear, Shantik amchea ghorachi sun mhunn mandun ghevnik tum toyar asa?

Rodney: *Of course, mhoji koslich addkholl nam, punn hanv tujea mogacher addkholl haddun tujea mogachi porikxa ghetalom, ani te mogache porikxent tum pas zalo.*

Rodney: *(Samak) OK then, ami vetat. Kazarachi fuddli toyari korunk zai nhoi?*

Sam: OK. Punn kazarak despez chodd korunk amche lagim ghoddchem na dekhun...

Rodney: *Don't worry, kazaracho soglo despez ami korteles, ami.*

Kevin: Borem tor ami vetat, *bye* Shanti.

Shanti: Ah! *(Hat dakhoit khunna korun 'bye' korta)*

Kevin: Respera dis igorjent meuchim. *Bye.*

(Rodney ani Kevin dave vatten bhair vetat)

Tisrem Git

Sam: *Hat tuzo, magunk aiz, nhovro ailo amchea daran,*

Tum mandlem mhunn tuka vinchun kaddlem

mogan,

Kazar zavñ, tum atam vetelem ghovacheo
ghoran,

Visronaka tum vaddlam hea bhavacheo
adaran.

Dulpod

Ranni tum, distelem, respera dis bhair,
sortana,

Ghanttecho, avaz to, zatolo ekvott ghoddtana,
Parveanchi, zoddi tumchi disteli sangatan
astana,

Khoxen tum, bhortelem, poilo nach
nachtana.

(Kallokh)

DUSRO DEKHAVO

(**Rosto:** *Dave vattentlean, poti ghevn Inas dhanvun-dhanvun ieta. Te potient ek kop asta. Uzve vatten Lodovic ieta.*)

Inas: Avois, kansar zalom!

Lodovic: Kit' korn' kansar zalo?

Inas: Kit' korn' kansar zal' mhonnche? Hanvem aiz dhanvon *cup* haddlam.

Lodovic: Bor' kelem. Amge famili tuvem nanv haddlem. Amge familim *sports-man* konn asona. Aiz tuvem tori dhanvon *cup* haddun amge famil nanv voir kaddlem. Hem sangu, dhanvpa tum poil' yeila vo dusro yeila?

Inas: Dhanvpa poil' yeila, dusro yeila mhonnleari?

Lodovic: Tuvem polle dhanvpa *race-ik* dhanvon tem *cup* haddlona, tem dhanvpa *race-ik*, tum poilo yeila vo dusro yeila?

Inas: Dhanvpa *race-ik* dhanvon *cup* haddlonam hanvem.

Lodovic: Ani kit' korn' dhanvon cup haddlam?

Inas: Hotelacher chav pitona, veittor bhitor gelolo. Hotelacher konn asona, tedon hanv chaie cup ghen dhanvon yeilom. (*Potiantlem 'cup' kaddun dakhoita*) Hem choi hem cup dhanvon ghen yeil' hanv.

(*'Cup' Lodovica lagim dita*)

Lodovic: Hem cup dhanvun ghen yeil tum? (*Cup bariksannen pollevn*) Hem cup dhanvon kitea ghen yeil tum? Cholon dekhun yeilo zaleari, hem cup tuko haddum zata aslolem. Toklen halol tum.

Inas: (*Bardezkaram porim ulovn*) Lodovic, mhojea mavxe-bhava, tum mhaka toklen hal'la mhonntai, hanv toklen halunk nam, punn ek chani roddtana apli xempddi haloita.

Lodovic: Hei. *dialogue* konna marn dakhoit' tum?

Inas: Tuka. Tuje lagim ghoddta zalear tum *dialogue* marun dakhoi, na tor mhojem *dialogue* aik. Zanna za Lodovic, rebddant ravtolo reddo chiklant kednach ravona.

Lodovic: Rebodd ani chikol eku nu?

Inas: Ti mhaka khobor na.

Lodovic: Zalear, (*bardez karam porim uloun*) atam tum mhozo *dialogue* aik. Zanna zav Mr. Inas rat zali mhonntoch kiddio roddtat, zalear mhaka sang teo kiddio kiteak roddtat?

Inas: Kiteak?

Lodovic: Kiteak, te kiddiam lagim hansonk zaina.

Inas: Am? Hansom zaina mhunn roddtai-i?
(*Bardez karam porim uloun*) Zalear, atam
mhojem *dialogue* aik. Mukhavelem zot veta
toxem fattlem zot veta, ani fattlem zot veta
toxem mukhavelem zot veta, ani
mukhavelem zot veta toxem fattlem zot veta,
ani fattlem zot veta toxem mukhavelem zot
veta, ani mukhavelem zot veta toxem fattlem
zot veta, ani fattlem zot veta toxem....

Lodovic: Hem *dialogue* tuge hea mhoineam kabar zatolem? Na zalear tum mukhavelem zot ghevn vos ani tem fattlem zot ani konna kodde di. (*Bardez karam porim ulovn*) Zanna

za, tantiam fokot kombi ghalta, kombi
kednach tantiam ghalina. Zalear mhaka
sang, kombo tantiam kiteak ghalina?

Inas: Kiteak?

Lodovic : Kiteak, kombean tantiam ghalunk kombe
kodde tantiam nant.

Inas: Haahhh!!!

(Kallokh)

TISRO PORDO

(**DEKHAVO:** Kevinachem ghor. Shantik aple vengent ghevn Kevin git gaitana dista.)

Chovtem Git

Kevin: Poilech, nodrek mhoje, mogan tujea hanv gul'
zalom,
Nhident pasun mhojea, sopnam tujinch hanv
sopnelom,
Mhojea gopant ghevnik hanv tuka, rat ani
dis hanv axen ravlom,
Xekim kazar zavn aiz tuje hanv vengent
pavlom.
(Dave vatten Rodney ani Sintara bhair ietat.
Dogaim ekamekache vengent astat. Rodney
dulpod gaita.)

Dulpod

Rodney: Tancho mog poun ugddas ieta, amkam
amchea ankvarponnacho,
Ami ekamekak meulelim poi tedna ugoddlo
darvontto kallzacho,
Ekamekak ghott vengent dhorun, nachtana
mog zalolo amcho,

*Xekim mog amcho xarti pavoilo zoddun
satvo sakrament kazaracho.*

(Git somplea uprant)

Rodney: Sinatra, hanvem zo poi novo *tie* haddlolo, to
mhozo *tie* mhaka mevoch na.

Sinatra: OK. Bhitor ie, hanv tuka sodun ditam.

*(Rodney ani Sinatra dogaim dave vattentlean
bhitor vetat)*

Shanti: Haahh... *(Shanti khunna korun chav toyar
asa mhunn sangta)*

Kevin: Somzolom, chav *ready* asa. Chol tor, chav
piyeum-ia.

*(Uzve vattentlean, bandage bandun ani davo
hat golleant ghalun Lodovic bhitor sorta.)*

Lodovic: O ghora... konn asai re?

(Dave vattentlean Sinatra bhair ieta.)

Sinatra: Are, Lodovic mure!

Lodovic: Kodel tumgelem?

Sinatra: Oi, oi.

Lodovic: Bosotam. (*Lodovic bosta*)

Sinatra: Bos, Bos. Lodovic, tujea hatak kitem zalem?

Lodovic: Poir matxe muge kopa ilem chodd zalem. Kopa chodd zalo tejer tem mhak' kollonku na. Mukhlean mista ttrak ietalo. Ttraka don-
ui laitteo pett'lo teo mukhailean don motor-saikol ietai mhunn somzon hanvem mhonnlem, ek motor saikol iexi os' dia ani ek motor-saikli iexi os' dia. Ani hanv kaddlom ani modem ubo ravlom. Ttrak haddlo ani mujer marlo. Borem zalem kaim zalona mhunn, fokot davea hata mar lagola. Bai go Sinatra, dotran hati *X-ray* kadd mhunn sangilam. Mhak' ek 500/- rupia aslear mellotu?

Sinatra: Bhongom tujem. Bos, ghevn ietam.

Lodovic: Ani hem go baye... Tumi chav pilim?

Sinatra: Na.

Lodovic: Hanv-ui pilonam.

- Sinatra:** Toxem tor bos, hanv tuka piyeunk il'lo soup haddtam. *(Sinatra dave vatten bhitor veta)*
- Lodovic:** Eso mon'xam asom zayim. Deram yeilo mon'xam kai borim tratar kortai!
- (Sinatra sopacho kanso ghevn bhair ieta)*
- Sinatra:** Ghe Lodovic, soup pie. Ghe poile poixe ghe.
- (Lodovic poile poixe ghevn bolsant ghalta. Uprant sopacho kanso hatant gheta. To kanso payancher dovrin kuler davea hatant ghevn sop piyeta.)*
- Lodovic:** Hem go baye! Tum Balvaddent xikovpa voita?
- Sinatra:** Kiteak mhonnta tum?
- Lodovic:** Na, sopam ABCD as' dekhun!
- Sinatra:** *(Hansun)* Am, taka lagun mhonntalo? Sop koso zala?
- Lodovic:** Boro zala! Keso sop ho? Bokddeam haddancho?
- Sinatra:** Na, na... bokddeancheam haddancho nhei. Bextto magi ghalun kela.

Lodovic: Ani bokddeam haddam sop kornai tumi?

Sinatra: Na.

Lodovic: Kiteak? Bokdde like zainai tuka?

*(Lodovic sintida bhair uzvea hatan sop piyeta
ani davo hat halovn or'rad uloita.)*

Sinatra: Nam.

Lodovic: Mhaka-i like zainai bokdde. Mhak' fokot like
zatai cheddvam ani bailo.

Sinatra: Ek sang, tujea hatak chodd mar lagla?

Lodovic: Oi, hat halovpa zata? Exkon voir kaddum
zata? Zaina. *(Lodovic sintida davo hat voir
kaddta.)*

Sinatra: Khuinchea hatak mar lagla tujea?

Lodovic: Mar muj'...

*(Gomtoch goddboddant golleant bandage
asta tantum uzvo hat ghalta.)*

Lodovic: Avoi... avoi... hat dukhta, hanvem sintida
bhair ho hat haloil mista. Avoi muje, avoi
hat dukhota. Avoi...

Sinatra: Rav re Lodovic, mar tujea davea hatak lagloko nhoi?

(Lodovic apleam don-ui hatank polleta)

Sinatra: Kitem re, mar davea hatak laglolo nhoi?

Lodovic: Oi, punn atam hea hati mar hea hati transfer zala.

Sinatra: Dhongam ghevn poixe magunk yeta? Vegim 500/-rupia di.

Lodovic: Asum go.

Sinatra: Vegim di!

(Lodovic 500/- rupia porot dita)

Sinatra: Ek second hanga ravxi khobordar, vochunk kor.

(Lodovic sopacho kanso ani kuler ghevn vochunk veta.) Ilei, to kanso dovor. *(Kanso dovorta)* ani tem kuler-ui dovor.

Lodovic: Kuler tori vhort' go, chav firovpa xiri poddtolem. *(Lodovic veta. Sinatra bhitor veta. Uprant dave vattentlean Kevin ani uzve*

vatten Rodney bhair ieta.)

Rodney: Kevin, mhaka tuje lagim kitem vicharunk zai!

Kevin: Kitem?

Rodney: Gel'lea Aitarak tum misak vochunk na, ani kal-ui Aitarak tum misak vochunk na. Kiteak?

Kevin: Kiteak hanvem misak vochpachem bond kelem.

Rodney: Misak vochpachem bond kelem? Kiteak? Tum kitem uloita tem tum zanna?

Kevin: Oi: Hea fuddem hanv Devachea fuddeant mhoji man kednach bagovcho nam.

Rodney: Ani hachem karonn kitem?

(Uzve vattentlean Shanti bhair ieta.)

Kevin: Karonn zavn asa hem Shanti!

Rodney: Shanti! Shantik lagun tuvem Devachem devosanv soddun dilem? Kiteak?

Kevin: Hem Shanti baint poddun monem zalem,

ani tedna thaun tache lagim ulovnk ghoddona. Tacho ulovpacho avaz Devan taka porot divnk na. Jivitbhor tem monem urlem, zalear Devan tacho ulovpacho avaz taka porot kiteak divnk na? Devan taka toxench, monench kiteak dovorlem? Tannem koslem pap ani patok adarlelem mhunnon Devan taka monem dovorlem? Tacho ulovpacho avaz Devan taka porot divnk zai aslo, punn Devan taka jivitbhor monem dovrin Dev chuklo. (*Shanti fugar zata*) Dekhunuch, hea fuddem hanv Devachi vakhann'nni kednach korchonam.

Rodney: Shantik Devan monench dovorlem mhunn, tum Dev chuklo mhonnata?

Kevin: Oi!

Rodney: Devachi chuk kaddunk tum chukta. Tujem monisponn chukta. Tuji zannvai chukta, ani tujea ulovpantlean tujea nennarponnachem chitr samkarak ieta. Tem baint poddlem, torui Devan tache hat, payem, kan, dolle, nak', kuddiche ier sogle sande salamotin dovorle, fokot tacho ulovpacho

avaz bond zalo. Tache lagim ulovnk ghoddona torui poi, poi taka poi. Tache sovem xanti vosta, xanti.

(Rodney davean. Shanti modem ani Kevin uzvean oxe ritin ubim astat.)

Kevin: Torui Devan taka monench kiteak dovorlem? Tacho ulovpacho avaz taka porot divnk Dev koso visorlo? Devan Shantik monench dovrin, tache sovem hi osli onit kiteak keli? Kiteak? Ani osli onit kortelea Devachi puza korunk hanv toyar nam.

Rodney: Devan Shantik monench dovorlem mhunn tum Devacher add uloita, punn Devan tachea moneponnak porian xantikayechem boll dilam, ani aplea moneponnache xantikayen hem amchem ghor tem sovostkayen bhorta. Dekhun Devacher add ulovche bodlek, tachea moneponnant porian sovostkayechim motiam lipleant tim polle. Uzvadd-ui asa ani kallokh-ui asa, torui tea kallokhant porian Devan neketrancho porzoll lipovn dovorla. Thoddeam zhaddank fulam astat, tedna team zhaddanchi sobitai

team fulamni asta. Punn thoddean
zhaddanchim panam sobit astat, tedna tea
zhaddanchi sobitai team zhaddanchean
panamni asta. Nhoyent-ui udok asta an
baint-ui udok asta. Torui tea nhoinchea
udkant kharsann asa, punn nhoinchea
udkant kharsann asa mhunn Devacher xin
korinaka, kiteak te kharsannintleanuch
mitth utpon'n kortat.

Kevin: *(Matso bejar zalelea porim zav'n)* Puro, puro.
Devachi puza tum kor, punn hea fuddem
hanv mat Devak kednach mandchonam,
kiteak Devan mhoje ghorkarnik moni
dovrun amkam niraxiponn dilam. He mhoje
ghorkarnik soimb mon'xachem asa, punn
taka ulovpacho avaz na zav'n tem eke
mon'zati porim zalam.

Rodney: Tuvemti kurli poilea? Ti kurli ier nusteam
porim nhoi! Te kurlek kantteam sarke donge
asat; punn ek pavtt St. Fransis Xavierachea
hatantlo khuris dorient poddlolo tedna te
kul'len to khuris team apleam kantteam
sarkeam dongeamni dhorun haddun dilolo.

Te kurlen legit apleak kantteam sarke donge
 asat mhunn Devachier xinn korche boldek.
 Devachi vakhamni'nni ani puza keli zalear.
 tuji ghorkarn moni mhonnun-mhonnun
 tum Devak kiteak okman korta? Kiteak?
 Shanti lagim ulovnk ghoddlelem zalear, ani
 somoz tacho ulovpacho avaz besurvanno
 aslolo zalear, tachea tea besurvannea avazak
 lagun tuka ghoddie Shanti avoddchem
 naslem. Ani tum ghoddie tachea mogan
 kednach poddeho naslo. Dekhun, jem kitem
 Devan divnk na, tem chintun Devak okman
 korche bodlek, jem kitem Devan dilam tench
 sarkem asa mhunn somzun. Devache upkar
 atthoi.

Shanti: Hh, hh, hh, (*Shanti khunna korun, Rodney
 sangta tem sarkem mhunn Kevinak kolloita*)
 Hh, hh, hh, hh, (*"Atam tujem ulovp bond
 kor" oxi khunna korun Shanti bhitor veta.*)

Kevin: Rodney, tuje lagim ulovnk ghoddta,
 dekhunuch hi itli zannvai ulovnk tuka podvi
 asa, punn tum chukun mono zalolo zalear,
 jem tum uloita tem ulovnk tuka boll

kednach aschem naslem.

Rodney: Ulovpachem boll tuka-i asa, punn tujea ulovpant xanneponn na. Tuji ghorkarn moni mhunn tum Devak okman korta, punn tujea kuddiche sogle sande sarke asun-ui tum Devak argam divnk visorta. Mon'xa lagim jedna soglem sarkem asta tedna mon'xak. Devacho ugddas iena. Mon'xak fokot aple lagim asleleam duddvancho husko asta ani nhidtana porian tizorechi chavi uxeachea ponda ghevn nhidta. Punni piddent poddtoch Devacho ugddas ieta, ani tedna magir nhidtana uxeachea ponda santam-bhoktanche regist ghevn nhidta. Aplem vhoddponn dakhovnk bhangaracheo sorpolleo golleant ghalun bhonvpi monis, kedna-i akantak sampoddle zalear, uprant rozarachim kontam golleant ghalun bhonvtat. Mon'xachea monisponnantlem hem dhongiponn.

Kevin: Rodney, zorui mhoje ghorkarnik ticho ulovpacho avaz Devan porot dilolo zalear, tedna hanv khorech Devak argam divn

Devachi vakhann'nni kortolom aslom.

Rodney: Mhonntoch, tum jem kitem chinta, toxem zalearch tum Devak argam ditolo, ani tum chinta toxem zaina zalearch tum Devak okman kortolo. Monis chinta titlim-i mon'xachim chintnam, Devan xarti pavoilelim zalearch, mon'xak anik Devacho ugddas yeuncho naslo. Mon'xachim soglinch chintnam sarkim zalelim zalearch, monis magir Dev asa mhunn legit chintunk visortolo. Devan mon'xak chintpachi podvi dilea, punn mon'xachim chintnam xarti pavoupachi podvi Devan aplea hatant dovorlea. Kiteak, Devan soglinch mon'xachea hatant dilelem zalearch, monis aple hat (*Rodney besanvachi khunna korun dakhoita*) Devachea fuddeant zoddcho naslo.

(Kallokh)

TISRO DEKHAVO

(Fulanchi Bag: Te bagint 'St. Joseph's Church' oso toktto lavn Igorjechea chitracho dekhavo dista. Lodovic sutt nhesun saikolicher boslolo asta ani te saikolik dori bandun Inas oddit-oddit haddta.)

Inas: Pavle, pavle Igorjeko pavle. Igorz hi choi asa.
(Lodovic saikolivelu denvta)

Lodovic: Aiz hanv chovthe patti kazar zavpa mukhar sorlam. Tin patti muge kazar kensil zalem. Muge kazara despez zaito, zaito despez kela to pon'nas hozar tori zala. Kazar zain hon-eymoon korum pavlolo nam, kazara rinn pon'nas hozar zalem.

Inas: Are mavxe-bhava, bextte sintment kadd'naka. Aiz xevtta tuge kazar zata, ani aiz tum kazar zait zalear, aiz ratiko tuge honeymoon zatolo.

Lodovic: Zalear puro!

Inas: *(Dave vatten bhair pollevn)* Avoi, avoi
(chodduch ojapun) chovpa io, chovpa...

Lodovic: Muge okol respera yeta?

Inas: Avoi, choi... choi...

Lodovic: Kitem?

Inas: Maddacher zol'lo asa!

Lodovic: Zol'lo?

Inas: Oi!

Lodovic: Tuko kit' korn' pasiens kaddpa tem hanvum nonnam. Hanv inga respera yein muge okle ravgam ani tum mhak' zol'lo dakhoita? (*Suttachea bolsant hat ghalun*) Am, boro ugddas yeilo, hi chitt postt kor am? (*Lodovic Inasa thaim chitt dita.*) Hi chitt postt korpa hanv visrolom. Tum tori ugddasan ti postt kor.

Inas: Borem, magir resper bi zalem mhunntori hi chitt postt kortam hanv.

Lodovic: Borem.

Inhas: Hem sangu, hi chitt tuvem boroilea?

Lodovic: Oi, hanvem boroilea.

Inas: Konnaku?

Lodovic: Mhaka!

Inas: Tuvem tuka chitt boroilea?

Lodovic: Oi!

Inas: Kiteaku?

Lodovic: Aiz kitu vorsam zalim mhaka konnali chitt mhonntai ti kedna yeilona. Tek' lagon atam hanvem mhaka chitt boroin ghailea.

Inas: Borem kelem. Tuvem tuka chitt boroili ti bori keli. Hem sangu, chitticher tuvem tuk' kit' boroilam?

Lodovic: Chitticher hanvem mhak' kit' boroil' tem atam kitem korn kottolem? Mhak' chitt ietori ani hanvem chitt vachtori hanvem mhak' kit' boroil' tem kotto nu?

Inas: Chitt vachtori kottolem!!! Borem asa.

(Itlean Lodovic-acho mobile vazta. Lodovic fonar uloita.)

Lodovic: Hello... Hello...?

Mest: *Hello... Hello...? Konn nhovro Lodovic uloita?*

Lodovic: *Oi!*

Mest: *Hanv tuge ghorako san' uloitam... tuge kazar mest re! Tuge kazar tuvem mhak' randpa haddlo to mest...*

Lodovic: *Am mesta!! Choi mesta, kazra randop borem zaum-dia. Atam inga Igorjeko resper zalem mhonntori okol ani oklege vor muge ghorako yeupa yetolo, dekhun mesta tuge randop borem zaum-dia.*

Mest: *Borem, borem. Hem sangu, mhak' alem mellona, alem 'huim asa?*

Lodovic: *Alem mezacher therma-flask asa tintum asa.*

Mest: *Therma-flaskam alem asa? Ani gorom' udok 'huim asa?*

Lodovic: *Gorom' udok frijim asa!*

Mest: *Ani hem sangu, bin'ddam solam 'huim asai?*

Lodovic: *Bin'ddam solam kuznam vontti elikador lailo asa tea elikadoram asaim.*

Mest: Borem... borem... Ani nhovrea, hem re
tuvem mhaka chonnea bhaji kor mhonnle
nu?

Lodovic: Oi.

Mest: Mhaka chonne mellonaim tek' lagon
hanvem mhosga bhaji kelea.

Lodovic: Mhosga bhaji kelea?

Mest: Oi!

Lodovic: Ti mhosga bhaji vhor ani tuge paichea potta
band; kazara mhosga bhaji kortai mhunn
konnem sangil' tuka?

Mest: Borem, fone dovortam.

(Lodovic mobile bond korta)

Inas: To mest kitem sangtalo? Mhosga bhaji kelea
'huim-i? Mhosga bhaji kiteak? Tuvem tek'
il'lo tero korum lavpa mure.

(Porot mobile vazta)

Lodovic: Portun sotavpa lagolo. *(Mobile-ar uloita)*
Hello... Hello..?

Tony: *Hello... Lodovic? Hanv oklecho bhav Tony uloitam!*

Lodovic: *Am... am... Tony, kit' zalem?*

Tony: *Oklek besanv divn zalem, ani okol atam ghorantli bhair sorli.*

Lodovic: *OK, OK!*

Tony: *Tum khuim asa?*

Lodovic: *Hanv igorjeko asam, igorjeko pavlom. Ek kam' kor Tony. Okol igorjeko pav porian tum mhak' he bhaxen fone korn information diit rav.*

Tony: *Borem.*

Lodovic: *(Mobile bond korun) Okol respera yeupa bhair sorli.*

Inas: *Hanvem tuk' sangonam, aiz tuge kazar kexe-i bhaxen zato mhunnu? (Porot Lodovic-acho mobile vazta)*

Lodovic: *Muge fone, okol igorjeko pav porian, mihak' information ditolo. (Mobile-ar ulovn) Hello..?*

Tony: Am Lodovic, hanv Tony uloitam. Okol orde vatter pavlea. Okol amchea fuddlean veta ani hanv, resperachea misak lok yeta te mini-bosint asam.

Lodovic: OK...OK! (*Mobile bond korta*) Inas deddea, okol orde vatter pavlea 'huim. (*Porot-ui mobile vazta*) Hello... Hello...?

Tony: Lodovic, hanv Tony. Resperache gaddient oklechea sangatak deddi, *flower girl* ani *page-boy* aslelim tankam te resperache gadienlim denvoilim.

Lodovic: Kiteaku?

Tony: Resperachi gaddi choloitalo to oklecho poilincho nhovro khoim. Ti resperachi gaddi ani oklek ghevn Belganvchea rostear bhitor sorun to pollun gelo. Borem hanv fone bond kortam ani tanche sodik vetam.

Inas: (*Lodovic ogich aslolo pollevn*) Lodovic, ogi kitea asa? Kit' zalem?

Lodovic: Oklege poilim nhovro okle ghen pollon gelo. Chovthe patti muge kazar kensil. (*Roddta*)

Inas, Padr vigra apoi!

Inas: Kiteaku?

Lodovic: Mhak' sontesanv lavpa. *(Sutt kaddta)*

Inas: Bhongom tujem, chovthe patti kazar kensil.

Lodovic: Tum zanna. kazar kensil zain, zain hanv
bhikream estadar pavlam. Hanv bhikari
zalam, bhikari.

(Itlean ek bhikari ieta)

Bhikari: Baba, mhak' kitem-i bhik ghal re!

Lodovic: Modela, muj' mangasanv korum yeila?

Inas: Are bhikarea, tum konn konna kodde bhik
magota? To nhovr' mure!

Bhikari: Nhovro? Toxem zalear baba, Devan tuka
zaitim bhurgim divm!

Lodovic: Bhurgim? Bhurgim tuge maink dilear puro
mhunn mag. *(Roddta)*

(Kallokh)

CHOVTHO PORDO

(**DEKHAVO:** *Kevinachem ghior. Shanti mezachen 'table-cloth' sarkem kortana dista. Kaim vellan ek bhikari ieta.*)

Bhikari: Bai, o bai, mhaka il'li bhik ghaltai go? Don dis zale hanv upaxim asam, mhaka kitem-i khavnk aslear di go bai.

Shanti: Ha, ah, ah! (*Khunna korun thoinch ravnk sangta. Uprant uzve vatten bhitor veta. 'Pa-per plate'-int ghalun jevonni haddta ani bhikareachea hatant dita. Tednach, dave vatten Sinatra bhair ieta.*) Hh, hh, hh, (*Khunna korun tem jevonni jevni sangta.*)

Bhikari: Bai, tuka chodd ani chodd Dev boremkorum. Devan tuje aplim sabar besanvam ghalum ani tum sodanch khoxal asum. Dev boremkorum bai. (*Bhikari veta*)

Sinatra: Shanti, zaite zann dusreank boremkorum utordivn kallzam jikun ghetat, punn tum tujea moneponnanuch darant ieteleam bhikareanchim porian kallzam jikun gheta.

(Itlean Sam bhitor sorta)

Sam: Shanti!

Shanti: Hh, hh, hh, *(Khunna korun koso asa tem vicharta)*

Sam: Hanv ekdom' boro asam. Tum koxem asa?

Shanti: Hh, hh, hh. *(Khunnamni borema mhunn sangta.)*

Sam: Sinatra, tum koxem asa?

Sinatra: Ekdom' fort. Sam, he tuje bhoinnicho paim hea amchea ghorant poddun ho amcho ghorabo ek sukhacho ghorabo zala. Tuji bhoinn moni, punn tichea moneponnant itli xanti asa, ki te xantikayenuch ho amcho ghorabo porian ek xantikayecheo ghorabo zala.

Sam: Ani hea tumchea xantikayechea ghorabeantli xanti sodanch oxich urunk mhojim magnnim.

Sinatra: Shanti hea ghorant asumsor hea ghorant sodanch xanti asteli.

Sam: Mhoje mone bhoinni lagim konn kaza
zatolo kai mhunn hanv sodanch chintalon
punn tichea noxiban tika ghorkar mevo
aiz ticho fuddar zalo.

Panchvem Git

*(Davean Sinatra, modem Shanti ani uzvea
Sam oxe ritin ubim ravn git gaitat.)*

Sam: *Respetan ravon bhoinni, man tum rakh he
tujea bhavacho,
Xegunnachi sun zavn, abru mellovn ghe tun
ganvchea lokacho,
Bore chal-ritin bhoinni, respet samball tujea
ghovacho,
Tednach sukhi astolo, ho sovostkayeche
ghorabo tumcho.*

Dulpod

Sinatra: *Ekvottan asat ami kednach zavn vechim
nhoi doxim,
Sodanch sangatan ravchim, moi-mogan-u
bhonvchim, aiz ami bhonvtat poi toxim.
(Git somptanch Kevin bhitor sorta)*

Kevin: Shanti! *(Samak pollevn)* Sam, koso asa?

Sam: *Fine!*

Kevin: Shanti, aiz hanv ek khoxalkayechi khobor ghevn ailam.

Sam: Khoxalkayechi khobor?

(Itlean Rodney bhitor sorta)

Rodney: Toxem tor ti khoxalkayechi khobor aikunk hanv-ui sarko *time*-ar pavlom. Kosli khobor Kevin?

Kevin: Bombay thaun Göyant ek *doctor* ailolo. Hanvem Shantik tea *doctor*-ak dakhovn, Shanti thaim ulovnk ghoddtelem kai mhunn tea *doctor*-ak vicharlem. Tea *doctor*-an Shantiche *X-ray* kaddlele, *scanning*-ui kelelem, *(umedin sangta)* ani ier zaitech *test* kelele. Aiz te sogle *report* poun, tachea talleachem *operation* kelear, Shanti thaim ulovnk ghoddtelem mhunn *doctor*-an sanglam.

Sam: *(Ojapun)* Khoreench?

Sinatra: Shanti thaim ulovnk ghoddtelem?

- Shanti:** Hh, hh, hh? (*Khunna korun apunn ulovnk xoktelem kai mhunn vicharta.*)
- Kevin:** Oi Shanti, tem *operation* kelea uprant tuje lagim ulovnk ghoddtelem.
- Rodney:** Toxem tor, hi khorenych ek khoxalkayechi khobor.
- Kevin:** Punn hem *operation* hanga nhoi, Bombay korchem poddtelem. Te khatir Shantik ghevn hanv aizuch Bombay vochunk bhair sortam.
- Sam:** Kevin, mhoje mone bhoinni thaim tum kazar zavn aiz tika ulovpacho avaz divnk vavurta. Kitlo mhunn tum ticho mog korta!
- Kevin:** Oi, kiteak ti mhoji sakramentachi ghorkarn, tichim bhavnam mhoji itsa, tichim sopnam mhoje anvde, tichi khoxalkai mhojem sukh.
- Sam:** Mhoje bhoinnik tuzo oslo ghorkar mevonk tichem noxib.
- Kevin:** Shanti, aizuch sanjeche *train*-in ami Bombay vochunk-ia. Dekhun chol, fuddle

toyarek lag.

Sinatra: Chol Shanti, hanv-ui tuka *help* kortam.

(Shanti ani Sinatra uzve vatten bhiton vetat)

Sam: Kevin, tumchea sangata hanv-ui Bombay ietam. Hanv tumkam *train*-ixim mevtam.
OK?

Kevin: OK!

(Sam veta)

Kevin: Rodney, Deva lagim Shantik tacho ulovpacho avaz divnk ghoddunk na, punn dotorak lagun tacho ulovpacho avaz porot meutolo. Aiz *Science* ani *Technology* zaiti fuddem pavlea. Ami dis ani rat Deva lagim Shantik ulovpacho avaz porot di mhunn magot aslim zalear, hem vizinit ghoddie Deva lagim zavchem naslem. Punni aiz tench vizmit *Science* ani *Technology*-che podve vorvim zata. Zalear, *Science* ani *Technology*-che podve fuddeant atam Devachi podvi khuim urli?

Rodney: *Science* ani *Technology*-chi podvi Devache

podvek sor zaina. *Science* ani *Technology* vorvim *scientist*-am lagim pavs porian korun pavs ghalunk zata, punn zo pavs Dev ghalta to pavs *scientist*-am thaim bond korunk zaina. Ani zalolo zalear, pavs zoddun jeo buddteo ietat teo buddteo ievnk monis kednach divchonaslo. Teo buddteo ievn, te buddtent monis buddlea uprantuch mon'xak Dev asa mhunn ugddas ieta. *Science* ani *Technology* vorvim xetant bhat rovpachem boremborembim' utpon'n korun xetant boremborembim' vomptat. Torui tea xetak bori pikavoll divnk Devachea hatant asa.

Kevin:

Devan fokot to somdir kelo, punn tea somdiravelean bhonvpacheo agbotteo ani *sub-marine*-am mon'xan toyar kelim. Devan suknnim rochlim ani suknneank varear uddpachi podvi dili, punn mon'xan viman ghoddun monis apunn-ui suknnea porim vareavelean uddun gelo, ani mon'xan-ui apli podvi dakhoili. Devacher patieun jietat te monis fokot Devachi puzach korunk urtat; punn je monis aplem ginean uzar korun

Science ani *Technology* vorvim novim-novim novlam korun dakhoitat, te monis aplea gineanachi podvi dakhoitat.

Rodney: Punnn mon'xak tem ginean porian xevttim Devanuch dilam. Monis viman ghevn vareavelean uddon vohunk hi podvi porian mon'xak Devanuch favo kelea. Devan mon'xak chondrimar legit vohun yeunk podvi dilea, punn jitleo-i podveo Devan mon'xak dileat titleam-i podveanchi chavi Devan aplea tabeant dovorlea.

Kevin: Mhaka tuje lagim bhasabhas korunk naka, kiteak mhaka Devacher visvas nam.

Rodney: Sodeak tuka tujeruch visvas na. Tuje tanek tuka udok mevonk na dekhun tum udkachea hunvrant denvta, punn jedna tea udkachea hunvrant tum sanddtolo, tedna tuka Devacho ugddas yeun tum Devak ulo martolo.

Kevin: Je monis oskot astat, te monis Devacher bhavart dovrin jiyetat.

Rodney: Oskot astat te monis Devacher bhavart

dovrun jienant. Punñ jeam mon'xank
Devacher bhavart na, te monis oskot
vortoutat; team mon'xanchi zannvai oskot
vortouta. Inglez bhaxen ek mhonn'nni asa
- *Empty vessel makes more noise,*
mhonnche, ritem aidon chodd bovall korta.
Toslea ritea aidona porim tum zala, tum!

(Kallokh)

CHOVTHO DEKHAVO

(Rosto: Dave vattentlean bhikari ieta)

Bhikari: Avois, mhojea pottant soglech ghans martat. Kal hanv konnager bhikareanchea jevnnaak gelolom. Kal hanv jevlam tedna thaun mhojea pottant ghans martat. Avois, sarkech chodd ghans martat, avoi, avoi....

(Bhikari uzve vattentlean bhitor veta.)

(Kallokh)

PANCHVO DEKHAVO

(Bhovxik Toilett: Lodovic toilettixim ieta.)

Lodovic: Ordem hor zalem, mhak' toilettam vospa za
aslolem. Borem zalem, inga ani konn na
(Bond aslelea toilettachem dar khottkhottaita)
Bhitor konn asa mista. Asum, hanv poilom
asam.

*(Kaim vellan Peter ieta ani 'No Water' toktta
lavn veta.)*

Lodovic: Toilettam udok na. Bor' zalem poilem kollon
na zalear bhan'godd zavpachi. Il'lem udok
ghen ietam.

*(Lodovic udok haddunk bhitor vetoch ek
bhikari ieta, ani toilettachem dara
khottkhottaita. Uprant vollint ubo ravta.
Thoddea vellan dhaktte baldent udok ghevn
Lodovic ieta.)*

Lodovic: Are patraõ, line-ik hanv poilom asam, tum
muj' fattlean.

Bhikari: Are baba, hanv poilo ailam ani hanv poilom
asam. Tum atam aila dekhun tum mhojea

fattlean asa.

Lodovic: Tum poilo mure? Borem, tum poil' vos!
(*Lokak pollevn*) Bhitor gelo mhorntori bhitor
udok na mhunn hek' kottolem; magir udok
haddum dhanvtolo, tedon ogi hanv bhitor
voitolom.

(*Itlean pottar hat dovrin nettan Inas ieta ani
toilettint vochunk dusre vatten 'line'-k ubo
ravta.*)

Lodovic: (*Inasak pollevn*) Tum toilettam vosom line
ubo asa?

Inas: Oi.

Lodovic: Hea toilettam vosom inga kitu line-i asai-i?

Inas: Don, ek hi, ani ek hi ti tumgeli. Hanv poilom
asam, to dusro asa ani tum tisro.

Lodovic: Hanv tisro?

Inas: Oi.

Lodovic: Toilettam bhitor vosom udok ghen yeil' tum?
Toilettam bhitor udok na.

Inas: Asum, konta ieta. (*Fivnneo ghalta*)

Lodovic: (*Lokak pollevn ani bhikareacho ul'lekl korun*) Hea bhikarea anik ho toilett kitea zai aslolo? He tinga xetam bandar gelea zatalo. (*Porot 'line'-ik ubo ravta. Itlean Sam ieta.*)

Sam: *Excuse me.* (*Lodovic-ak kuxin vhorun*) Hangasor moddko khuim ghetat?

Lodovic: Moddko?

Sam: Oi.

Lodovic: Moddko inga ghetai. He ami sogle inga *line* ravleai te moddko lavpa *line*-ik ube ravleai.

Sam: Ani moddko konn gheta?

Lodovic: Moddko ghet' to sodea toilettam bhitor asa.

Sam: Am toilettam bhitor asa? *Thank you.* Mhaka ek sapon poddlelem dekhun hanvem mhonnlem aiz moddko lavum-ia. Horxim hanv moddko khellonam dekhun mhaka khobor nam moddko khuim khevtat ani konn gheta to. Aiz poilech pavtt hanv

moddko khevonk ailam. (*Sam Inasachea fattlean 'line'-k ubo ravta.*)

Inas: Toilettam bhit~~or~~ udok na am!

Sam: Upkarta. Hanv toilettant vochunk yeunk nam.

Inas: Ani *line*-i kitea ravla?

Sam: Moddko lavnk!

Inas: Inga toilettam moddko ghetai mhunn konnem sangil' tuka?

Sam: (*Lodovic-ak bott dakhovn*) Tannem sanglam.
(*To anik konnak bott dakhoitelea porim*
Lodovic aplea fattlean vollun polleta.)

Inas: Hanga moddko ghenant. Ami toilettant vochunk *line*-ik ube ravleat. Moddko ho polle he tea gaddear ghetat.

Sam: *Thank you.* Tum boro monis. He tea doudireachem pott bhorlam.

Lodovic: Pott bhorlam.

(*Sam veta. Lodovic potientlem sutt bhair*

kaddta ani ghalta.)

Inas: *(Lodovicak pollevn)* Are hei, tem sutt kitea ghalta?

Lodovic: Toilettam vosom. Sutt ghail' bogor hanv toilettam vosnam. Toilettam oito zalear 'mhak' sutt zayench.

Inas: *(Bhiyeun)* Avoi, avoi, avoi, kuxin sorai...

Lodovic: Kit' asa?

Inas: Hill' (khillo) asa!!!

Bhikari: Avois, mhojem kalliz voir sorlem. *(Bhikari ghunvoll yeun khala poddta. Inas Lodovic-che baldentlem soglem udok marun taka sintidant haddta.)*

Inas: Choilem? Hanvem udok marn tek' sintidam haddla.

Lodovic: Ordinara, tuvem udok 'huinchem marlam? Muge udok marlam! Ani atam hanvem toilettam kit' ghen vospachem? Konn asa bhitori? Kitu vogot zalo toilettam konn gelo to bhairi sorna? Der ugonn choilear borem

toilettam bhitor konn asa to!

(Inas toilettachem dar ugodhta. Toilettant sunnem bosun aslelem dista. Sunnem bhonkunk lagta ani taka bhiyeun Inas, Lodovic ani bhikari dhanvtat.)

Inas: Haaaah!!!

Lodovic: Haaah!!!

(Kallokh)

SOVO DEKHAVO

((ROSTO: Inas dhanvun-dhanvun ieta))

Inas: Avoi, avoi, keso bhilo hanvum! Serkaran toilett kelea-i te mon'xam kelea-i vo sunneam kelea-i? Keso muge sunnem fatti dhanvon yeilem!

(Itlean Lodovic ieta)

Inas: Sunnem mhullear hanv tharea bhitam. Hanv sunneam bhit' titu ani konna bhinam.

Lodovic: *(Bhonkloleacho avaz korta)* Buk... buk... buk...

Inas: Avoi! *(Inas bhieyun bhitor dhanvta.)*

(Kallokh)

PANCHVO PORDO

(**DEKHAVO:** Kevinachem ghor. Ghorant Rodney dista.

To git gaita.)

Sovem Git

Rodney: Mon'xachem, ginean tem, tachi girestkai,
Oddchonneo, pois zatat, asot tor sosnnikai,
Dusreank borem tem, sangun tankam di
somjikai,
Borem utor divn, sodanch pois kor, ti
nirddukai.

Dulpod

Don disanchea, jivitant tujea, sodanch
ugddas tum kor Devacho,
Toch podvedar Dev dhoni, tujea-mhojea
jivitacho,
Kednach mon'xa tum monant tujea
chintinakai
sonvsar mhunn apnnacho,
Ek dis ami vochunk zai, ietoch vell to
sasnnacho.

(Uzve vattentlean Sinatra bhair ieta)

Sinatra: Rodney, Kevin ani Sinatra Bombay thaun

aiz ghora pavtat.

Rodney: Hanv zannam Sinatra.

Sinatra: *Operation successful* zavñ Shanti thaim ulovñk ghoddlear puro, kiteak tem aplo avaz amchea kanar sadovñk axeta...

Rodney: Ani ami-i tacho avaz aikunk axetat.

(Itlean Kevin dukhi mukhamollan ghorant bhitor sorta. Tache fattafatt Shanti ieta. Kevin kodelir ogich bosta.)

Rodney: Kevin, tumi Bombay thaun ailim? Tum ogich kiteak bosla?

Sinatra: Shanti, kitem zalem?

Rodney: Kitem zalam tem sangat. Tumi ogi kiteak asat?

Rodney: Shanti tujem *operation successful* zalem nhoi? Tuje lagim ulovñk zata nhoi?

Shanti: Hh, Hh, Hh... *(Tokli halovñ na mhunn khunna korta.)*

Rodney: Kitem?

Sinatra: Zalear tem operation successful zavnk na tor?

Shanti: Hh, Hh... (*Tokli halovn na mhunn khunna korta.*)

Rodney: Hem kitem ghoddlem? Tem operation kortoch, tuje lagim ulovnk zatelem mhunn ami axevn aslim, punn axechi niraxea zali. Ami chintun aslim, aichea disak tum hea ghorant bhitor sorun amche lagim uloitelem, ani tum uloita to tuzo avaz aikunk ami axen ravlelim; punn amchim chintnam chintnanch urun, chintnancheach rupan chintnam somplim.

(Shanti dukhi zata)

Sinatra: Hanvuch nokom he porim amche anvde kiteak niraxi zale te.

Rodney: Suria udelo, ani dis suru zalo. (*Dukhi zavni*) Sodanchech porim ho aicho dis ailo, torui ho aicho dis hea ghorant ek veglloch sontos ghevn ietolo, ani ho aicho dis hea ghorak ek sontosacho dis zatolo mhunn ami niallun aslim; punn aiz-ui ho dis hea ghorantleam

mon'xancheam jivitant kainch bode
korinastana sodanchech porim sompu
vetolo, ani aiz-ui hea ghorantleam mon'xan
ho aicho dis sodanchech porim sodanchoc
dis zatolo.

Shanti: Na, aicho dis sodancheach disam porin
nhoi, punn aicho dis ek veglloch dis zatolo.

Sinatra: (Ojapun) Shanti tum?!

Rodney: (Ojapun) Tum?! Tum uloita! Tuje lagim
ulovnk zata?!

Shanti: Oi, mhoje lagim ulovnk zata.

Kevin: Rodney, Shanti lagim ulovnk zata, punn
tumkam *suprise* divnk ami hem nattok
kelelem.

Rodney: Shanti, Shanti, tuje lagim ulovnk zata, ani
aiz tuzo ulovpacho avaz aikun ami khub
khoxal.

Sinatra: Aiz amche khoxalkayek xim' ani mer na.
Punn Kevin, tache lagim ulovnk zata zalear,
tache lagim ulovnk zaina mhunn tumi
amchim fokannam kiteak kelim?

Kevin: Sinatra, mon'xachem jivituch mhonnche ek fokann. Zalear, hea fokannachea jivitant thoddim-bhov fokannam kelear kitem zalem?

Sinatra: Punn tum zanna, tumcheam team fokannamni ami kitlim dukhi zalim tim?

Kevin: Oi, tumi dukhi zalim ani tumchea tea dukhantleanuch tumcho amkam mog disun ailo, mog. Rodney poi, Devache kurpen nhoi, punn *Science* ani *Technology*-che podven mhoje ghorkarnik ticho ulovpacho avaz porot meulo ani tichem moneponn somplem.

Shanti: Adim mhoje lagim ulovnk ghoddona zavni hanv ogi urtalim, punn atam mhoje lagim ulovnk zata. Mhonntoch, atam mhaka zaitem ulovnk zai. To nistekar kedna-kedna-i nistem ghevn yeunk uxir korta. Mhonntoch, atam tea nistekarak koslim xanneponnam sangunk zai tim hanv zannam.

Sinatra: Bhongum tea nistekarachem.

- Shanti:** (*Sinatrak*) Kiteak bhongum? Atam hanv konnakuch ogi ravchinam. Atam hanv (*ekdom* 'fast' uloita) uloitelim, ani dusre og ravun aikotele.
- Rodney:** Punn Shanti...
- Shanti:** (*'Fast'* uloita) Zavnk na. (*Rodneyk sangta*) To xezarcho Tony bottir thaun ietoch vhoddlean CD vazovn vhoddlo avaz kortalo nhoi? Atam hea mhojea tonddacho avaz aikotoch to aple CD-cho avaz apxinch bond kortolo.
- Kevin:** Punn to Tony babddo amkam koslech tras korina, zalear gorje bhair taka...
- Shanti:** (*Kevinak sangta*) Atam hanv uloitam mhonntoch, (*'fast'* uloita) atam tuvem chodd ulovnchi goroz na. Jem kitem hanv sangtam, tench tum aikotolo. Hea ghorache atam don vantte zavnk zai, don vantte.
- Rodney:** Ghorache vantte?
- Sinatra:** Vantte!
- Kevin:** Shanti, tum kitem uloita? Tum hea

ghorache vantte korunk sodta?

Shanti: (*Kevinak*) Mhojem ulovn azun-ui sompunk na, dekhun tum modem zap ghalum naka. Hanv sangum porian tum aik. Chodd temp zalo ami soglim ekttaim ravtat ani ekttaim jevtat, punn hea fuddem tanchem tankam poum-di ani amchem ami poum-ia; tanchi chul seperad, ani amchi chul seperad.

Kevin: Shanti, hem tum kitem korta? Tum... tum seperad vochunk sodta?

Shanti: (*Vhoddlean*) Ogi rav, hanv sangtam tench aik. Soglim ekttaim aslear, konn kitlo despez korta tem kainch gomona; dekhun hea ghorache don vantte korun aizuch thaun ami seperad ia.

Sinatra: Seperad?

Rodney: Seperad vochunk sodtat?

Kevin: (*Shantik*) Itlo temp ami ekttaim aslim ani atam...

Shanti: Atam hanv uloitelim ani tum aikotolo. Seperad mhonnche seprad.

Rodney: Tum uloitem to avaz aikunk ami anvdev aslelim, punn tuvem ulovnk suru kortoch tujea ulovpa vorvim tum amcho ekvott doxin korun amchea ekvottant futt ghalit mhun ami noko zalim. Pavsak axevn aslim, dekhun pavs kedna zoddtole to pollevn aslim, punn pavs zoddunk suru zatoch, tea pavsachea sangata vadoll astelem mhunn noko zalim Somdirantlem lhar, kedna toddik pavteler tem poun aslim, punn tem lhar toddik pavtoch, tea lharachea sangata somdirantle chikol-ui toddik yeun poddlo. Divlent uzo pett'toch tea ujea vorvim divlecho uzvadd meutolo mhunn axevn aslim, punn te divlentelea ujea vorvim uzvadd mevche bodlek divlentelea ujea udexim uzo pettun ujeachem agttem zalem.

Shanti: Kevin poita kitem? Hanv sangtam (*forsan*) toxench zavnk zai. Aiz thaun hea ghoracho ho vantto (*davean dakhovn*) tumkam, ani ho (*uzvean dakhovn*) vantto amkam.

Rodney: Tuvem ulovnk suru kortoch, mogall utramni ulovnche bodlek tujea ulovpantlean tuvem

vikh vomplem, vikh. Xantikayen ulovnche
bodlek tuvem bovall suru kelo, bovall.

*(Hangasor ek ains (duck) bovall korit bhitor
sortana 'fluorescent' bizli pettoitat.)*

(Kallokh)

Modeontor

SOVO PORDO

(**DEKHAVO:** *Kevinachem ghor. Ghorant Shanti distem git gaita.*)

Satvem Git

Shanti: *Fugar zatalem moneponnache faxen,
Avaz mhozo hanv sadovnk aslim axen,
Hea fuddem hanv, nam adle bhaxen,
Mhoje lagim, ulovnk zata mhunn bhorlin
khoxen.*

Dulpod

*Mhaka zai toxem atam zatelem,
Mhojea monantlench, hanv sangtelem,
Amchea fuddara voir hanv chint'telem,
Mhaka zai toxench oi, choltelem.*

Shanti: *(Vhoddlean) Kevin... Kevin... (aniku
vhoddlean) Kevin...*

(Dave vattentlean Kevin bhair ieta)

Kevin: *Kitem zalem? Kiteak bovall korta?*

Shanti: *Hanvem bovall kela? Aiz sanjer 5.00
horancher amkam...*

(Itlean bhikari ieta)

Bhikari: Bai, mhaka kitem-i bhik ghalat...

Shanti: Bhik? *(Ragan ani vhoddlean)* Tuka bhik ghalunk, tujea pain kitem amche lagim pottlo haddun dovorla?

Bikari: Toxem kiteak mhonnta bai? Ek unddo le-git dilear zata.

Shanti: *(Forsan ani vhoddlean)* Tuka undde divnk ami kitem *bakery* ghalea? Are dolldirea, hachea-tachea darant bhik magun pott bhorunk tuka matui loz disona? Dusreancheam daramni bhik magun pott bhorche bodlek khuinchea-i somdirant uddi marun tuzo jiv di.

Kevin: *(Ragan Shanticher thapott marun)* Shanti!

Shanti: *(Ragan)* Tuvem mhojer thapott marlem?

Kevin: Oi. Darant ailelea bhikareak he porim okman korunk tuka kosloch odhikar na.

Shanti: *(Ragan ani forsan)* Ani hanvem eka bhikareak okman kelear, mhojer thapott

marunk tuka-i odhikar na. (*Vhoddlean*) Hea, hea doudirea bhikareak lagun tuvem mhojer thapott marlem? Ho, ho bhikari tuka vhoddlo dislo?

Bhikari: Puro bai, puro; mhaka lagun tumi zhogddum nakat, hanvuch vetam. (*Bhikari veta*)

Shanti: To bhikari tuzo konn? Soiro? Ani osle bhikari aple soire mhunn sangunk legit loz. Ani tum kitem kai mhonnlear tea rosteavelea bhikareak lagun mhojer thapott marta?

Kevin: Tea bhikareak tuvem okmanachim utram uloilim, dekhun tuje tonddanche suerbayek lagun hanvem tujea tonddar thapott marlem. Dekhun *please, please* jem kitem zalem tem zalem, dekhun atam tum tujem ulovp matxe bond kor.

Shanti: Mhojem ulovp bond korum? Kiteak? (*Vhoddlean*) Tum apunn dadlo mhunn aplem dadleponn tea bhikareak dakhovnk tuvem aple he bailecher thapott marlem.

Kevin: *(Bejarun)* Shanti please, please alam ogi rav.

Shanti: *(Vhoddlean)* Kiteak ogi ravm? Kiteak? Tuvem mhojer thapott marlam tea thapttacho avaz azun-ui mhojeam kanamxim sadovta ani tum mhaka ogi rav mhonnta? Tea thapttacho avaz...

Kevin: Puro! Tea thapttacho avaz thapttachea sangata somplo; punn atam tujea tonddacho avaz aikunk mhaka sosnnikai nam. Jea disa thaun tuka tuzo ulovpacho avaz porot meulo, tea disa thaun ek-ui dis tujea tonddak mat ponn visov na. Sogloch vell tum ulovn-ulovn bovall korta, bovall.

(Uzve vattentlean Rodney bhair ieta)

Rodney: Kevin, kitem zalam? Ani tumi zhogoddtat kiteak?

Shanti: *(Ragan ani vhoddlean)* Tujea paichi girestkai khavnk zhogoddtat.

Kevin: *(Ragan)* Shanti...

Shanti: Ogi rav. Vhoddle avaz korun konnak dakhoita? Adle bhaxen hanv atam monem

nam, mhoje lagim atam vhoddlea avazan
ulovnk zata.

Kevin: Tuje lagim ulovnk zata, punn kedna, konna
lagim koxem ulovnk zai tem tuka somzona.

Shanti: Zalear, tujea bhavache dolle futtleat? Taka
disona konn zhogoddtalo to? *(Rodneyk)* Hea
tujea bhavan mhojer thapott marlam tedna
tum khuim aslo? Bailechea palvak ghuspun
aslo? Vo melolo to atam jivo zavn aila?

Kevin: Torui tuka ulovpachi dekh ani rit na. Koxem
ulovnk zai ti tuka xist na.

Shanti: *(Forsan)* Ulovpachi dekh-rit tum mhaka
xikovnk aila? Dekh ani rit mhonntat ti tuka
asli zalear, tea bhikareak lagun tum mhojer
thapott marcho naslo. *(Rodneyk)* Ani tuka
dekh-rit asleli zalear, tuzo bhav mhojer
thapott marta tedna tum bhair ievn taka
addaitolo aslo. Tannem mhojer thapott
martoch, atam bhair ievn kitem zalam kai
mhunn vicharta?

*(Itlean bhair thaun dave vattentlean Sinatra
ieta.)*

Sinatra: Kitem zalem? Kiteak vhoddlean ulovn bovall kortat? Tumcho bovall bhair rostear aikunk ieta.

Shanti: Ghorantlo bovall bhair rostear aikunk ieta zalear, ghorak arxe ghalat. Ago, ghorant mon'xanchi gorddi asta thoim bovall aschona zalear, anik kitem astelem? Sovostkai?

Rodney: Oi. Hea amchea ghorant sovostkai asli, punn jea disa thaun tuvem ulovnk suru kelem, tea disak thaun hea ghorantli sovostkai koddсорun geli. Tuje lagim ulovnk zatoch hea ghorache tuvem don vantte korun, amcho ekvott doxim kelo.

Sinatra: *(Somzaun sangta)* Shanti, uloitana jem kitem ulovnk zai tem somjikayen uloi.

Shanti: O! Mhonntoch atam somjikai mhonnche kitem tachi somjikai divnk tum ailam? Tum tujea jivak kitem somzota go? Ranni?

Rodney: Sinatra, chol tum bhitor voch. Tujea tonddantlean ek utor bhair sorlem zalear, tea eka utrak zabab divnk tem aplea

tonddantlean dha utram bhair kaddtelem,
ani ho suru zalolo bovall oso bovalluch
urtolo. Ho bovall unno korunk ogeponn
gorjechem, ogeponn. Dekhun tum ogich
bhitor voch.

(Sinatra uzve vattentlean bhitor veta)

Shanti: Hum! Tumi uloitat tem aikun hanvem atam
ogi ravchi goroz na; kiteak mhoje lagim atam
ulovnk zata.

Rodney: Eka kira lagim porian ulovnk zata. Punn
jedna mon'xam uloitat, tedna team
mon'xancheam ulovpant monisponn asunk
zai. Tonddantlean bhair sorlelim utram
dusreachem kalliz dukhoitat zalear, tim
utram bhale zavn moipasachi doram
tunttovn uddoitat. Punn tonddantlean bhair
sorlelim utram borek kortat zalear, tim
utram fulam zavn sukhachi bhag toyar
kortat.

(Shanti ogich bhitor veta)

Kevin: Hem soglem kitem zata tem hanvuch
nokom.

Rodney: Kiteak noko? Ful zoddun tea fulak foll zalelem mhunn tum khoxen bhorlo, punn tem foll koddu mhunn gomtoch tujem mon koddu zalem? Tuje ghorkarnicho ulovpacho avaz aikunk tum axetalo nhoi? Atam aik ticho avaz, ani aik ticho bovall. Matient sakor poddli mhunn tuvem chimtti marun ti sakor kaddun tujea tonddant ghali, punn te sakrechea sangta tujea tonddant mati pavli, mati.

Kevin: Rodney, Shanti lagim ulovnk ghoddtoch, hem oxem ghoddot mhunn hanvem kednach chintunk nam.

Rodney: Hem jem aiz soglem ghoddta tem tuka vollokh ievnk ghoddta. Tem monem aslem ani tache lagim ulovnk ghoddona mhunn tuvem Devak okman kelo, misak vochpachem bond kelem. Devachem devosanv soddun dilem. Devacher tuka visvas naslo, tuka fokot *Science* ani *Technology*-cher visvas aslo. Sogleoch gozali *Science* ani *Technology*-cher zainant. Thoddeo gozali ghoddunk Devacho axirvad ani kurpa-

i zai. Punn zo monis Devak mandina, ani
jea mon'xak Devacher visvas na, tea mon'xak
Devachi kurpa ani axirvad kednach favo
zaina.

(Kallokh)

SATVO DEKHAVO

(**Rosto:** *Cheddum aslolo toktto hatant dhorun Lodovic ta.)*

Lodovic: Cheddvam mhak' like zatai, punn kazar zavpa vogtar kazram kensil zatai. Kazar zavpa rinn kaddlolem tem ponas hozar zalam, punn azon kazar zavpa pavlonam. Hea pikasanvan mhak' rati nhid dekhun poddna. Rati nhid poddna mhunn (*toktteacher aslelea cheddvak bott dakhovn*) hek' ghen yeilam. Aiz sanje nhidta astona hek' 'hankeam ghen nhidtolom. Aiz hea Karishma Kapoora 'hankeam ghen nhidotam. Faleam magir Manisha Koiralak 'hankeam ghen nhidtolom, poram magir Raveena Tandon, Raveena ddann ddann. (*Forsan mhonnta*) Ddann ddann.

(Itlean Sinatra fattlean pollet ieta)

Sinatra: OK, OK, Bye. Rokddoch ie, vell korum naka. Hanv hangach ravtam. (*Sinatrachi nodor Lodovickacher poddta.*)

Sinatra: Lodovic mure! Koso asa?

Lodovic: Ubo asam.

(Itlean bhikari pavun sorta. To Sinatra lagim bhik magta.)

Bhikari: O bai, mhaka kitem-i bhik aslear ghal go.

Sinatra: Bhongum tujem. Ghe he dha rupia. *(Sinatra aplea pakittantle dha rupia kaddun bhikareak dita.)*

Bhikari: Bai, Dev borem korum, Devan tuka zaitim bhurgim divm.

Lodovic: Tuge ghov atam Kuveitt voson, panch vorsam dekhun Kuveitt ravl' zalear tuge atam bhurgim zatolim. Kitea, *(bhikareak bott dakhoun)* tennem magil' nu? Devan tuk' zaitim bhurgim dilear puro mhunnu?

Bhikari: Baba, tum-ui mhak' kitem-i bhik ghal re. Devan tujer besanv ghalum ani Devan tuka zaitim...

Lodovic: Mhak' bhurgim nakai. Hanv azon kazaru zavpa pavlonam. Hanv kazar zaina astona bhurgim zato konnageri? Tuj' mainch' ghovageri? Poir Padr vigaran dhanvddail'

'huim teka. Ho Padr vigra bogle gela ani
 Padr vibrako 'huim bhik magota. Padr vigra
 baddea hejem bhongom disol mhunn hek'
 kann 'huim tennem ponas rupoi dile. Ho
 Padr vigra mhonnta 'huim, "Devan tujer
 besanv ghalum ani Devan tuka
 zaitimbhurgim divm." Padr vigran basber
 mhunn dhandail' 'huim heka.

Bhikari: Are baba, to Padr vigar mhunn mhaka
 gomunk na re. Lob ghalun aslolo zalear, to
 Padr vigar mhunn mhaka gomtelem aslem.
(Sinatrak sangta) Borem bai. Hanv vetam,
 tuka Dev Borem korum, Devan tuka...

Godovic: Zaitim bhurgim divm.

*(Bhikari veta. Bhikari vetoch Sinatra apunn
 ailele vatten bhair polleta. Uprant ghoddialik
 polleta.)*

Sinatra: Rokddoch ie mhonnololo. Azun-ui ievnk na.

Godovic: *(Lokak)* Hem mhaka bore bhaxen zap korta.
 Tenger gelear mhak' like korta tem. Mhak'
 disota, hanv ani kazar zavpa pavpa nam.
 Hanvem he kazari bailechi line marlear bori.

Bexttem utor ghatam. *Hello, Sinatra, traaa traaa, traaa, (Sinatra Lodovicak polleta mhak' mugo, tum like zata.*

Sinatra: *Thank you! (Porot bhaile vatten polleta)*

Lodovic: Tum choupa mugo sarkem *sexy* disota.

Sinatra: *(Ragan ani forsan)* Kitem mhonntlem?

Lodovic: *(Vegim-vegim cheddvachea toktteak pollevn)*
Tum, tum mugo sarkem *sexy* disota.

Sinatra: Am, taka *sexy* mhonnta tum? Tuvem mhaka *sexy* mhonntlam oxem dislem!

Lodovic: Heh, heh, tuk' mhonnlonam hanvem.
(Toktteak bott dakhovn) Hek' mhonnlam.
(Sinatrak) Ani hem go, hanvem tuka *sexy* mhonnlo zalear tuka rag ieta aslolo?

Sinatra: Chett. Tuvem mhaka *sexy* mhonnlear
mhaka kiteak rag ievnk zai? Rag ievpachem
kitem asa?

Lodovic: *(Lokak pollevn)* Chans asa am. Mhak'
disolem tek' rag ieil mhunn.

(Sinatra ghoddialik polleta ani porot-ui

bhaile vatten polleta.)

Lodovic: *(Sinatarak)* Hem go, tuk' vengem gheilear zata?

(Sinatra bhair pollet ragan vicharta)

Sinatra: Vengent? Mhaka tuje vengent ghevnk sodta?

(Lodovic toktteavelea cheddvak sangta)

Lodovic: Tuka... tuk' vengem ghevpa zata? Sanje gheto tuk' hanv vengem.

Sinatra: *(Lodovicak pollevn)* Tum tea poster-a lagim uloita dista!! Mhaka dislem tum mhaka mhonnta mhunnon...

(Sinatra bhair polleta)

Lodovic: *(Sinatrak)* Actually, tuka sanglo tem hanvem.

Sinatra: *(Sinatra portun bhair polleta ani ragan vicharta)* Mhaka mhonnlelem?

(Lodovic bhiyeun porot cheddvachea tokttea kodde uloita)

Lodovic: Tuka... tuka... mhonnlam tem hanve
sanje tuka hanv char kis ditolom.

Sinatra: *(Lokak pollevn) Ho pixeanche porim kite
uloita mhunn toch zanna. (Sinatra
ghoddialik polleta ani uprant bhair polle
ani konnak tori hat dakhovn rav mhunn
khunna korta ani bhair veta. Lodovicak te
gelam mhunn khobor asona. Tem gele
uprant, Lodovicak kollonastana thaim Ina
ieta.)*

Lodovic: *(Avoddeamnim tokttea thaim uloita) Tum
mhaka sarkem like zalam.*

*(Inas Lodovicaxim vochun lhou tache
khandar hat dovorta.)*

Lodovic: Sinatra, Sinatra, tuvem muj' 'handacher ha
dovorla!! Tum mhak' like kort' mhunn han
zannam aslolom. *I Love You Sinatra, I Love
you, I Love you (Lodovic Sinatrachem tond
pollevnk ghunvta tedna aplea khandar ha
ghalun asa to Inas mhunn taka gomta.)*

Lodovic: Tum!!!

(Kallokh)

SATVO PORDO

(**DEKHAVO:** *Kevinachem ghor. Kevin ragan bhitor sorta.*)

Kevin: *(Ragan) Shanti, Shanti...*

(Shanti bhair ieta)

Shanti: Kitem zalam?

(Itlean uzve vattentlean Rodney bhair ieta)

Kevin: Kal tuvem korttant vochun Jacksonache kesint fottkiri govai dilea?

Shanti: Oi, ani ti fottkiri govai divnk Jacksonan mhaka vis hozar dileat.

Kevin: Vis hozarank lagun tuvem korttant fottkiri govai dili?

Shanti: Zalear kitem zalem? Ti govai hanvem fukott divnk nam, mhaka vis hozar meuleat, vis hozar.

Kevin: Duddvanche axen tum tujem monisponn visorlem?

Shanti: Monisponn visorlea uprantuch mon'xa

lagim dovlot ekttaim zata.

Kevin: Tuje lagim atam ulovnk zata mhunn tun kitem-i uloita? Duddvanche axek tun korttant fott uloilem?

Shanti: Oi. Tondd mhojem, jib mhoji; dekhun mhaka zai tedna mhaka zai toxim uloitelim.

Kevin: Tea korttant tuvem fott ulovn, tuvem sotacho okman kelo, tujea ontoskornnacher tuvem dag ghalo.

Shanti: Korttant hanvem fottkiri govai dilea zalear, tum kiteak bexttoch bovall korta?

Kevin: Jea disa thaun tuje lagim ulovnk zalem, tea disa thaun tujea ulovpantlean tuvem zaitench vaitt kelem. Tuka ulovpacho avaz divn, hanv chuklom Shanti, hanv chuklom.

Rodney: Tem monem aslem tedna, Devan taka tacho ulovpacho avaz divnk na mhunn tum mhonntalo Dev chuklo. Punn aiz tuka thavem zalem nhoi? Konn sarko asa ani konn chukla to?

Kevin: Oi, hanv chuklom. Dev jem kitem korta, tem

soglem sarkem asta. Punn fokot monisuch sarko asona. Dekhun Dev chukunk na. Punn hanv chuklam, hanv.

Rodney: Tuka pollevn aiz mhaka ek kanniecho ugddas ailo. Ek monis aslo. Ek dis to aplea ganvant thaun dusrea ganvant vetalo. Vetana vatter to thoklo, dekhun visov ghevnk eka voddachea mullant to nhidlo. Tedna tannem tea voddak zalelim voddachim follam poilim, ani mhonnunk laglo - Devan hea iedea vhoddlea voddak dhakttulim follam dileant, ani te dudiniche dhakttule valik dudia sarkim vhoddlim follam dileant. Oxem korun, Dev chukla. Devan hea vhoddlea voddak dudia sarkim vhoddlim follam divnk zai aslim, ani te dhakttule dudiniche valik, dhakttim follam divnk zai aslim. Punn teach vellar tachea nakar ek voddachem foll poddlem. Ani tedna taka gomlem, ki zorui tea voddak Devan dudia sarkim vhoddlim follam dilelim zalear, tem lhan foll tachea nakar poddche bodlek, tachea nakar dudi poddtolo aslo ani to goddie mortolo aslo. Tedna taka thavem

zalem, Dev sarko asa, ani Devan jem kitem kelam, tern-ui soglem sarkem asa. Dekhun Devak chukla mhonnunk, apunn chuklo mhunn taka thavem zalem.

Kevin: Oi. Shanti monem mhonnun hanvem Devak okman kelo, punn aiz tannem korttant fott ulovn amcho ghorabo lojent ghalo. (*Shantik*) Tuje fottik lagun amchi man amkam khala ghalchi poddli. Tujea ulovpa vorvim aiz amkam unneponn favo zalem.

Shanti: Zalear, tuka kitem zai aslem? Hanv jivit-uibhor monench aslelem?

Kevin: Zalear odik borem zatelem aslem; kiteak jedna tum monem aslem, tedna tum bhikareanchi doya kortalem. Pun ulovnk zatoch tujea ulovpantlean tuvem tea bhikareacho okman kelo. Tum monem aslem tednam sotan choltalem, punn atam ulovnk lagtoch tum fott ulovnk laglem. Tum monem aslem tedna xant astalem, punn tuje lagim ulovnk zatoch, tuje sovem atam xanti na.

Rodney: Monis zaite pavtti Devan hem korunk zai aslem, Devan tem korunk zai aslem mhonntat, punn monis apunn kitem korta tem chintina. Hi tuji ghorkarn moni asli tedna tem monem mhunn tuvem Devak guneanvkar kelo; punn atam tache lagim ulovnk zatoch tem fott uloilem zalear atam konn guneanvkari? Dev guneanvkari? Na. Pun mon'xachem mon'xakull guneanvkari.

Shanti: (*Vhoddlean*) Ami ghov-bailam uloitana, amchea ghov-bailam modem, tum kiteak zap ghalta? Ami uloitana amche modem tum apli zannvai kiteak uloita? Tum tujea jivak kitem somzota? Ek zannvayecho raza mhunnon?

Kevin: Shanti *please....*

Shanti: (*Forsan*) Tum modem zap ghalum naka. Ho tuzo vhoddlo bhav zalear tum taka respet di, punn tachea fuddean hanv mhozo respet unnem korun ghevchim nam. Ani aiz tuka hanv poile ani nim'nne pavtt sangtam, hea ghorache don vantte korun ami seperad ravtat, punn hea ghorant hea fuddem

(Rodney dakhovn) hea mon'xanchea sangtak ravnk hanv toyar nam.

Kevin: Zalear, tum kitem mhonnunk sodta?

Shanti: Ami hem ghor soddun khuimsor-ui bhaddean ravnk ia.

Rodney: Hem ghor soddun bhaddean ravnk vetat?

Shanti: Oi, ani zorui ami hea ghorant ravlelim zai zalear, tumi hem ghor soddun tumi khuimsor-ui bhaddean ravnk vochat.

Kevin: *(Ragan ani vhoddlean)* Shanti! *(Kevin Shanticher thapott ubarta.)*

Shanti: *(Forsan ani ragan)* Chup rav! Tum tuzo hat khala denvoi, na tor hem ghoruch nhoi, punn hanv tuka porian soddun vetelim.

Kevin: Tum, tum hea tujea ghorkarak soddun vetelem?

Shanti: Ghorkaran-ui aple ghorkarnik man divnk zai. Dusreachea samkarak tuvem mhojer thapott marlem zalear tum kitem somzota? Hi tuji ghorkarn tuka ogi ravtelim

mhunnon? Tujim thapttam hanv sonstelim
mhunnon?

Kevin: Toxem chintunk nam.

Shanti: (*Forsan*) Zalear, tum kitem mhonnunk
sodta? Mhoje lagim ulovnk zata astana
porian hanvem ogich ravchem mhunn?
Hanv atam ogich ravlim zalear, lok hanv
bherem somzotolo. Punn hanv bherem nhoi.
(*Shanti bhitor veta*)

Kevin: Tum bherem nhoi, punn tuzo bovall aikun,
aikun hanv bhero zavnk pavlam. Ek-ui dis
hea ghorant sovostkai na, ailelea disa tuzo
bovall.

Rodney: Kevin, nekestrant divo pettoitoch tea
diveachea uzvaddan tem nekestr porzolltelem
mhunn tuka dislem, punn tea divean tea
nekestrakuch uzo pettoilo.

Kevin: Hanvuch nokom, he mhoje ghorkarnik hanv
koxi sudraum ti! Ticho ho bovall hanv koso
bond korum?

Rodney: *Science* ani *Technology*-n ulovpacho avaz

dilo mhunn tum somzolo apunn jiklo, punn tuje ghorkarnin ulovnk suru kortoch tum harlo. *Science* ani *Technology* vorvim mon'xan novlam dekhun kelim zalear mon'xan Devak visrunk favona. Tuvem tuje ghorkarnik ulovpacho avaz dilo, punn tea avazacher Deva lagim Devachem besanv magunk tum visorlo. Tum Devak visorlo dekhun aiz Dev tuka visorlo, ani tuje ghorkarnicher Devachem besanv na zavn, tum tujca jivitant aiz sanddlo.

(Kallokh)

ATTHVO PORDO

(**DEKHAVO:** *Samachea ghoracho 'room'. Rumant don kodalam distat. Inas ani Lodovic bhitor sorta.*)

Inas: O ghora, o ghora. Konn naim kit' re?

Lodovic: Ami inga kitea yeileai tem mhak' kollonam.

Inas: Hem ghor Sam mhoneitai tegelem. Tea disaku, amge dogaimli ollok zali, ani to mhak' boro mandita: ani hanv ekdom' boro bhurgo mhunn to zanna. Ho Sam mhoneitai tegelo Poona ek *friend* asa, ani tea *friend*-age bhoinn asa, ani tea *friend*-age bhoinn to muko kazar korum sodita.

Lodovic: Tum kazar zata?

Inas: Oi.

Lodovic: Ani muge kazaru?

Inas: Tuge kazar char patti kensil zalona? Atam ani tuk' cheddvam mettai-i? Tek' lagon atam hanv kazar zavpa mukar sorlam. Choi, tege *friend*-a bhoinnichho to mhaka fottu dakhoitolo ani to fottu dakhovpa lagon

tennem mhaka ing' aplea tinga apoila. Rav
re, to ghoram na kit' re? Zag na iexi! Sam, o
Sam.

(Sam bhair ieta)

Sam: Konn aila?

Inas: *Hello Sam!*

Sam: Are Inas, koso asa? Ie, ie bos.

Inas: Bos-ia. *(Inas bosta)*

Lodovic: Hanvem kit' korpachem? Ubem ravpachem
vo bospachem?

Sam: Bos, bos, tum-ui bos. To tujea sangata aila?
(Lodovic bosta)

Inas: Oi. Muge mavxe-bhav to. Tege maim muge
mainchi bhoinn.

Sam: Poi, mhojea *friend*-an aple bhoinnichio fottu
dhaddun dila ani hanv to tuka haddun
dakhoitam. To fottu poun tem tuka *like* zata
zalear tum mhaka sang. Uprant kazarachem
fuddlem ulovnk tim Poona thaun Gōyam
ietelim. Tumi bosat, hanv fottu ghevn ietam.

(*Sam bhitor veta*)

as: Choi Lodovic, hanv boro bhurgo mhunn to zanna. Dekhun tennem tukodde muj' voir kitem incharlem zalear hanv ekdom' boro bhurgo mhunn tum sang. Tek' lagon hanvem tuka muj' barabor haddla. To ghoddie tuko muge mainchi 'hobor vichartolo. Tum tek' chukon bi sangxi muge maim keralkara bara pollon gelea mhunn.

odovic: Cha, cha, tex' sangom zata? Tek' ek fott sangpachi, tuge maim benkam kama aslo mhunn.

as: Am, *best*. Ani itlem num, tum tek' bi sangnak am, muge pai 10 vorsam Aguad jelim aslo mhunn.

odovic: Tuk pix' lagolam? Tem ing sangpa zata? Tek' fott marpachi tuge pai pasport ofisor aslo mhunn.

as: *Best, best*. Henchi sangpachem! Ani choi Lodovic, muj' 'hobor sangnaka hanv tea Caitan Mari baile ghen aslo mhunn.

Lodovic: Tum Caitan Mari baile ghen aslo mhun ing' sangil zalear to ani apleage *friend-bhoinn* tuko kazar korta? Tum ekdom' bor bhurgo mhunn tek' fotti marpachi.

Inas: *Thank you, thank you.*

(Itean Sam fottu ghevn ieta)

Sam: Ho poi, ho mhoje *friend-ache* bhoinnich fottu. *(Fottu Inasa lagim dita)*

Inas: Manolem! Tuge *friend-a* bhoinn mhak manoli. Kazra ulovp korpa tenkam apoi.

Sam: Apoum-ia, punn tannim mhaka apleak fon korun tuji sogli khobor sang mhunn sanglelem. Mhonnche tuje maim-pai vixin ani tuji khobor. Ek sang, tum kam' koslen korta?

Lodovic: To *L.I.C Agent, L.I.C.* Lokage *policy* kort' to

Sam: *Good!* Ani tuji maim?

Lodovic: Maim tege benkam kam' korta.

Sam: *Very Good.* Ani pai?

Lodovic: Pai tege *pasport Ofisor* aslolo.

Sam: *Excellent! Ho tuzo familicho background aikun mhozo friend aple bhoinnik tuje lagim jerul kazar kortolo. Aizuch fone korun tankam kazarachi date fix korunk apoitam. Bosat, hanv tumkam piyeunk haddtam. (Sam bhitor veta)*

Inas: Mavxe-bhava, tuk' *thank you am. Thank you. Tuvem polle tek' bhopko sangil nu, tejer muge kazra date fix zata.*

(Soft drink-achi vhoddli plasttik battli ani soreachi battli toxech don glas ghevn Sam bhair ieta.)

Sam: Gheyat, *soft drink* piyeat. Ani hi poi mhojea lagim *pure cashew feni* asa. Tumkam zai zalear tumchean piyeunk zata.

Inas: Soro mhonntai tek' hanv *touch* dekhun kornam. Hanv *soft drink* pitam.

Lodovic: Hanv il'li kazu finni *taste* korn choitam. *(Inas 'soft drink' piyeta ani Lodovic kazuchi finni piyeta.) Best finni am!*

Sam: Anik il'li ghe.

(Lodovic anik gheta)

Lodovic: Eso finni hanv poil' patti pitam.

Sam: Lozum naka re, ghe tum, anik il'li pie.

Lodovic: Khorem *pure cashew feni.* *(Anik-ui piyeta)*
Di ani il'li ghe-ia. *(Anik-ui piyeta ani boslola)*
utthun lokta. Taka soro lagta.)

Sam: *(Lodovicak)* Ek sang, tachi maim benkind
sirvis kori ti, khuinche benkind sirvis kori?
State benkind?

Lodovic: Konnage maim benkam sirvis kortali?

Sam: *(Inasak bott dakhovn)* Tachi.

Lodovic: Tege maim benkim sirvis kortali? Tege maim
tege paik sonn keralkara barabor pollon
geli.

Inas: Lodovic! *(Lokak pollevn)* Ho mhak' fonddam
ghat' disot mhaka.

Lodovic: Tachi maim keralkara vangdda pollun geli?
Ani tacho pai iedo vhoddlo *passport office*

zavn ogich ravlo?

Lodovic: Konnage pai pasport ofisoru?

Sam: (*Inasak bott dakhovn*) Tacho.

Lodovic: Tege pai *pasport ofisor-u*? Tek' saini sarki marum konnam, ani tege pai pasport ofisor 'huincho? Tege pain ximitor chorlo mhunn tege pai dha vorsam Aguad jelim aslolo.

Inas: Lodovic!

Lodovic: Ou. Te bhair tege pain don patti Igorz chorloli, nu re Inas?

Sam: Tuje familicho *background* oslo mhunn mhaka atanch kollun borem zalem. Ani hanv tor tum ekdom' boro bhurgo mhunn somzolom!

Lodovic: Bor' bhurgo? Konnu?

Sam: (*Inasak bott dakhovn*) Ho!

Lodovic: Ho! Ho bor' bhurgo? Ho 8 vorsam dekhun te Caitan Mari baile ghen aslo mure! Ho ekdom' abuz bhurgo.

- Inas:** Olkott monis mure tum, dekh ani rit naslolo.
- Lodovic:** Rit mhonntai tek' ghen tuge pai aslo mure.
- Inas:** Nak' barabor mutt marn nak' foddtolom.
- Sam:** Hei, tumchim hanga kestanvam nakat, ani tumchi mhaka bhan'godd-ui naka. Tumi hangasorle vochat, cholat, vochat.
- Lodovic:** Chol re, ia. *(Dog-ui vetat)*
- Sam:** Hei, dar te vatten asa.
- Lodovic:** Tem der matxe he vatten haddi. Hea ordanu oit hanv.
- Sam:** Hei, borean hangasorle vochat.
- Inas:** Hei, chol-ia.
- (Lodovic Inasak dhorun bhair vhorta)*

(Kallokh)

NNOVO PORDO

(**DEKHAVO:** *Kevinachem ghor. Shanti don begam ghevn bhair ieta.*)

Kevin: Shanti, him begam ba ghevn tum khuim veta?

(Rodney ani Sinatra bhair ietat)

Shanti: Heam *(Rodneyk ani Sinatrak bott dakhovn)* mon'xanchea sangata hanv hea ghorant ravnk toyar nam mhunn, hanvem tuka adinch sanglelem. Tea pasot hanv hem ghor soddun mhojea bhavachea ghora vetam. Dekhun tum-ui mhojea sangatak ie.

Rodney: Punh Shanti, he porim tumi hem ghor soddun kiteak veta? Tum hem ghor soddun vochum naka.

Shanti: Hanv hem, ghor soddun vochum naka zalear, tumi ghor soddun vochat. Khuinchem-i tori ek zavnk zai. Tumkam zai zalear tumi hea ghorant ravat ani ami hem ghor soddun vetanv. Ani zor tumkam zai ami hea ghorant ravlelim, zalear tumi hem

ghor soddun vochat. Kiteak, tumi hea ghorant aso porian, hanv tumchea sangata ravnk toyar nam.

Sinatra: Shanti, tum he porim ulovnk, ami tuka kitem vaitt kelam?

Kevin: Shanti, tum uloita-uloita tujem ulovp xime bhair pavlem.

Shanti: Fokot mhojem ulovp xime bhair pavlam. Punn jedna mhozo paim hea ghorantlo bhair pavtolo tedna tuvem-i mhojea sangata ievchem poddtelem.

Kevin: Ani zor hanv tujea sangata iena zalear?

Shanti: Amcho sangat uprant sangat urchona, amchea ghov-bailam modem futt poddteli.

Rodney: Naka, amkam lagun tumi tumche modem futt ghalum nakat.

Kevin: Rodney, tum ogi rav. Darant aslelea zhaddar bosun suknem bovall korta mhunn tem darantlem zhadd katorchi goroz na, punn tea sukneakuch dhanvddavnk zai.

Shanti: O! Toxem tor tum tujea bhavachea sangatak rav, hanv vetam.

Kevin: Voch, punn vetana tujim pavlam chotrayen mar, na tor tuzoch paim tujea paimak ghuspon je zomnir tum ubem asa tech zomnir tum khala poddtelem.

Shanti: Puro, puro. Mhaka tuje lagchean ekuch zanna zavnk zai, tum mhojea sangata ieta vo tanchea sangata ravta? Tuka konn zai? Tuzo bhav? Vo tuji ghorkarn?

Kevin: Mhozo bhav!

Rodney: Na Kevin. Hea vellar bhavachea mogak lagun tum tuje ghorkarnichea mogak fatt korum naka. Rav Shanti rav. Tum hem ghor soddun khuinch vechem na. Tumi dogaim sodanch sangatan hea ghorant ravat. Ani tumi hea ghorant ravche khatir, hanv ani mhoji ghorkarn amich zavni hem ghor soddun vetanv.

Kevin: Na, Rodney na. Tumi hem ghor soddun khuinch vechim nant. Hea ghorant tumi mhaka sodanch mhojea sangata zai.

Rodney: *(Dukhi zavn)* Punñ ami tujea sangata ravlear, tuji ghorkarn tujea sangata ravñk toyar na. Dekhun tuvem tuje ghorkarnicho sangat samballunk, hea vellar ami amchea bhavponnacho sangat toddun uddoum-ia. Chhol Sinatra, bhitor vochun amche kopdde pack kor.

(Sinatra bhitor vochunk veta)

Sinatra: Naka Sinatra naka, tum Rodneychem aikum naka.

Sinatra: Kevin, mhojea ghorkaracho hukum pallun, hanv mhozo ghorkarnicho kaido palltam.
(Sinatra bhitor veta)

Kevin: *(Dukhi zavn)* Na Rodney na, hanv mhoje ghorkarnik soddunk toyar asam, punñ tumkam soddunk toyar nam.

Rodeny: *(Chodduch dukhi zavn)* Pixea mhojea bhava, bhavachea sangatak lagun tuvem tuje ghorkarnicho sangat soddlo zalear, tuzo fuddar koso zatolo? Tuzo sonvsar koso zatolo? Ho tuzo bhav tuje sorxilo pois legit gelo zalear, tumi dogaim ekameka sorxilim

pois urun, tumcho mog ekameka sorxilo
unnem zavn, tumi dogaim doxim zalear
tumcho fuddar bavon poddtolo.

Kevin: *(Porot dukhi zavn)* Mhojea fuddara khatir tum
mhaka soddun veta? Hi mhoji ghorkarn
mhoje sorxim urunk tum mhoje sorxilo pois
veta?

Rodney: Oi. Kedna-kedna-i jivitant kitem tori
mellovn ghevnk jivitantlem kitem tori
sanddunk poddta. Sogleach vellar soglench
amchea hatant asona. Ami dog-ui bhav
ekamekachea hatak dhorun ekamekachea
sangatan vaddleat, punn aiz ami amchea
ekamekachea hatak porian dhorun ravlear
amchea hatant na. *(Shanti ogich bhitor veta.)*
Bodoltelea vellachea sangata amcheo vatto
bodlun, amchem thikann-ui bodolta.

(Sinatra begam ghevn bhair ieta)

Sinatra: Borem Kevin, boro korun rav, ami vetanv.

Kevin: Na, Sinatra na. Rodney *please*, tumi
vochum nakat.

Rodney: Kevin, amchea fattlean bore bhaxen rav Tumchim ghov-bailanchim him dhakttim-dhakttim kizilam vhoddlim kestanvan zavnk divm naka. Tujea kazarachea sakramentant futt poddunk divm naka. Ami khuimsor-ui asum, punn sodanch tuka sukh anvddetelim. Ami kitle-i pois porian asle zalear amchean amkam visrunk zavchem na. *Bye Kevin*, noxibant aslear ami porot kedna-i mevche, na tor....

Kevin: Na. (*Dukhi zavn Kevin bhitor veta*)

Rodney: Hea ghorant hanv lhan aslom vhodd zalom Hea ghorantle ek-ek vostumni amchea bhurgeponnavelo ugddas asa, punn aiz hea ghorak hanv adeus korun vetam. (*Git gaita*)

Atthvem Git

Rodney: Sukhacho, ghorabo, adim aslolo amcho,
Boro ghorabo mhunn lok vakhanntalo ganvcho,
Mhonntale, kai boro, to sukhi ghorabo tancho,
Punn aiz doxim zalo ekvott bhav-bhavancho.

Dulpod

*Lhanponni, astana, sangatan ami khevle'
Vhodd zatoch, torui ponn, ekvottan ami ravle,
Ghorkarnik tuje lagun aiz doxim zavnk
pavle,*

Fulachea sangatak kantte amkam mevle.

*(Gitt choltana Sinatra begam 'pack' korta.
Git somptoch Rodney ani Sinatra bhair vetat.
Tea uprant Shanti ieta.)*

Shanti: Gelim tim ekdom' borim zalim. Atam mhaka
zai toxench zatelem.

*(Kevin bhitor thaun bhair ieta ani bhair
vochunk veta)*

Shanti: Tum khuim veta? *(Kevin ogich ravta. Forsan
vicharta)* Hanvem vicharlam tum khuim
veta? Hanv uloitam tem tuka aikunk iena?

Kevin: Tum uloita tem mhaka aikunk ieta; ani hea
tujea ulovpakuch lagun aiz hea ghorantlem
sukh sompun gelem.

Shanti: *(Vhoddlean)* Sukh somplem? Koslem sukh
sompem? Sukh sompunk na. Punn dukh

hea ghorantlem bhair sorun gelam. Kitlo temp mhunn tim heach ghorant ravelim mhunn aslim tor? Tim hea ghorantlim bhair sorun borem zalem. *(Forsan)* Na tor, tim ek dis tuka hea ghorantlo bhair ghaltelim aslim. Hanvem jem kelam tem sarkem kelam.

Kevin: Puro Shanti, puro. Ho tuzo bovall aikunk mhaka anik boll nam. Ho tuzo oslo bovall aikun hanv piso zavnk pavlam, piso.

(Kevin ragan bhair veta. Uprant Shanti fone korta)

Shanti: Hea fonachem sodanch padd poddlam. *(Porot korta)* Hello, Hello, Hello, Dam it! *(Ragan fone dovorta)* Goroz tedna *(porot fone kadta)* Hello? Hello..?

(Itlean Sam bhitor sorta)

Sam: Shanti.. Shanti... Shanti...

Shanti: Sam tum? Kosli khobor ghevn aila?

Sam: Dukhachi khobor ghevn ailam; ani hi dukhachi khobor tuka lagun ghoddlea, tuka

lagun.

Shanti: Mhaka lagun?

Sam: Oi!

Shanti: Kosli dukhachi khobor?

Sam: Tum ulovn-ulovn bovall kortalem, ani tuzo bovall sonsunk nezo zavn Kevinan eka bar'racher soro piyeun, soreachea nettar tannem aplea don-ui kanamni boddio ghalun aplea kanache porde foddle!

Shanti: Kitem?!!!

Sam: Oi, Kevinan aple kan foddle.

Shanti: Ani atam Kevin khuim asa?

Sam: Hospitalant!

(Kallokh)

ATTHVO DEKHAVO

(**Fulanchi bag:** *Inas bagent ieta*)

Nnovem Git

Inas: *Jivit mhojem koslem, ieddonk bhonvta
toslem,
Adim bhurgeponnar, asle nennar koslem
chintop naslem,
Ami pottbhor jevle, disbhor khevle, soglench
aitem aslem.*

Dulpod

*Atam hanv chintalom, kazar zavnk
sodtalam,
Bhurgeank zolmant haddtolom,
Futtbolachi ttim kortolom.*

(*Git somptoch Lodovic ieta*)

Lodovic: *Hanv tuk' ghorako soditam ani tum ing'
fugddeo ghata?*

Inas: *Sorteo vikum bhonvtam hanv, sorteo
ghaileai hanvem.*

Lodovic: *Sorteo? Konna adraku?*

- nas:** Muj' potta adra.
- odovic:** Potta adraku? Sorteo kexeo?
- nas:** Dha rupian ek.
- odovic:** Dha rupian ek. Ani sorti poilo *prize* kitem?
- nas:** Panch rupia!
- odovic:** Sort' dha rupiani, ani *prize* panch rupia!
- nas:** Loss poddom zaina nu? Tek lagon, (*okosmat*)
avoi, avoi, kuxin sor, kuxin sor!
- odovic:** Kit' zalem? Kit' zalem?
- nas:** Kazu mullam chinche-bottam.
- odovic:** Tum ek dis ponn mhak' *heart*-a haddtolo
ani mhak' marn uddoitolo.

(*Lodovichea hatant 'dress piece'-achi poti
ani cherachi battli asta.*)
- Inas:** Hem tem tuj' hatim asa tem kitem?
- Lodovic:** Ho *dress piece* ani hi chera botl.
- Inas:** Ti kiteaku?

Lodovic: Char patti muge kazar kensil zalam, ani mhak' kazar zavpa ankvar cheddvam kaim menaim. Tek' lagon atam hanv kazari bailam try kortam. Tum zanna, tem Shanti na Shanti, tea Kevinage bail?

Inas: Oi...?

Lodovic: Tea Shanti ghov Kevin, bhero zalo bhero. Soro pivon tennem apleachea kanam boddio ghan tennem apleache kan foddle.

Inas: Magir kit' zalem?

Lodovic: Mhonntri, atam tem Shanti trasam poddlo na re? Bhero zalo ghov konna zayo? Atam tea Shantichi hanv *line* martam. Hanv tejea mogan poddtam, ani tem-ui tor muj' mogan poddlem zait, magir hanv tek' sangotam, tum tuge ghova divors di ani muko kazar zav.

Inas: Choi tem Shanti he tinga tea *shop*-acher gelo asa. Atam hea vordan ieto tem. Hanv teko bore bhaxen mogan uloitam. Ani hi choi, hi chera battli tek' ditam ani hi chera battli tek' dil' mhonntri tem somzotolem

mhak' tezo mog asa mhunn. Chera battli dili mhonntri magir hanv tek' ho *dress piece* ditam. Ho *dress piece* dil' mhunnntori tek' magir sarkem kottolem hanv teji *line* mart' mhunn. Magir hanv tek' somto muj' barabor *picture* apoitam. Tek' ghetam *picture* voitam, magir zalem ddan.

Inas: Lodovic, Lodovic, tum *ready* rav, hem choi tem Shanti ieta.

Lodovic: Am oi mure, tem ieta. Inas, tuvem kedna konnagelo mog kit' korn zat' to choila?

Inas: Nam.

Lodovic: Aiz choi, muge mog kit' korn zat to! Inga konnxa rav ani choi. Hanv kit' korn mogan poddtam to choi, ani magir tum-ui mogan podd!

(*Shanti ieta*)

Lodovic: *Hello Shanti!*

Shanti: *Hello! Koso asa Lodovic?*

Lodovic: Bor' asam.

Inas: Hanv-ui boro asam.

Lodovic: Tuko vicharlona tennem.

Shanti: Are Lodovic, tum hanga kitem korta?
Konnak ravtalo?

Lodovic: Tuka ravta hanv.

Shanti: Mhaka!? Anik kiteak?

Lodovic: Tuka divpa hanvem hi choi hi ek chera....

(Itlean Shanticho mobile fone vazta)

Shanti: Hello...? Hello...? Hello...? Konn doudiro tum? *(Ragan)* Doudirea, tuvem mhakâ porot fone kelo? Tuka matui loz kiteak na? Are doudirea, tum kitem somzolo, mhozo ghorkar bhero zalo mhunn, mhojea ghorkarak soddun hanv tuje fattlean ietelim mhunn? Mhozo ghorkar kudd'do pasun zalear hanv taka sodun tuje fattlean ievchinam. Somzolo? Kitem? Kitem mhonntlem? Cherachi battli? Tuvem dileli ti cherachi battli hanvem zomnir marun foddli. Aik, tum samkarak aslolo zalear, ti tuji cherachi battli hanv tuje tokler marun

foddtelim aslim; (*hem aikun Lodovic bhieta ani Inasak poita. Inas-ui bhielolo dista.*) ani tujea khodd'deak hech don kens urleat te-ui zoddotelim aslim. (*Inas bhiyevn ogich davean veta*) Kitem? *Dress piece?* Tuzo dress piece kaddun hanvem xennache gairint marlo. (*Lodovic vegim-vegim aplea hatant aslolo 'dress piece' lipoita*) Ani tum tor atam (*ragan ani forsan*) mhojea samkarak aslolo zalea, to dress piece kaddun tujea tonddant ghalun tujea tonddak hanv gudd'do martelim aslim. (*Lodovic vegim-vegim aplea tonddar hat dovorta.*) Are olkotta, tum mhaka tujea sangata dance-ak apoita to, tum kitem hanv fulgoddi bail mhunn somzota? Tujea kansular hanv ekuch zotem marun tuka hanv konn tem dakhoitelim aslim. (*Lodovic aple moche kaddun potent ghalta*) Olkotta, zorui tuvem mhaka anik porot fone kelo zalea, hanv tuka pulisechea tabeant ditelim. (*Shanti ragan aplo mobile fone bond korta ani bore toren Lodovicak vicharta.*)

Shanti: Am Lodovic, tum mhaka kitem tori sangunk

sodi. Kitem sangunk sodi?

Lodovic: Nam... nam... nam... Hanv kaim sangpa sodnam aslo tuka. Hanv tuko incharpa sodtalom... ghov kes' asa kai mhunn tugelo?

Shanti: Asa boro, *thank you*.

Lodovic: *Wish you the same.*

(Shanti vochunk veta, thambta)

Shanti: Punn Lodovic tum mhoje lagim kitem divnk sodtalo nhoi? Kitem divnk sodi?

Lodovic: *(Vegim-vegim)* Kaim nu, kaim nu. Hanv... hanv... kaim divpa sod'naslolom. Borem... hanv... hanv voitam.

(Lodovic soddsooddit dave vatten bhair veta)

Shanti: Poilo mhonntalo mhaka lagun ravta, ani atam gelo!!! To nervoz zalelea porim kiteak zalo tem hanvuch noko.

(Shanti veta)

(Kallokh)

DHAVO PORDO

(**DEKHAVO:** *Kevinachem ghor. Kanak bandage bandun Kevin boslolo dista. Dave vattentlean Shanti bhair ieta.*)

Shanti: Kevin, tuvem oxem kiteak kelem? Soro piyeun, tea soreachea nadar (*Sam bhitor sorta*) tuvem tujea kanant boddio ghalun tuvem tuje kan kiteak foddle? Tum bhero kiteak zalo? (*Forsan*) Ogich ravun aikota kitem? Hanv tuje lagim uloitam, tuje lagim.

Sam: Shanti, Kevinachea fuddeant tum kitlea-i vhoddlean ulovn, tuvem kitlo-i vhoddlo bovall kelo mhunn, taka tuzo bovall aikunk ievcho na. Kiteak to atam aplea don-ui kanamni bhero zala.

Kevin: Mhaka chav naka, mhaka il'lem piyeunk udok hadd.

Shanti: Tum tuka chav naka mhonnta to, hanvem tuje lagim tuka chav zai kai mhunn vicharunk na. Hanv vichartam ek, ani tum sangta boltench. Hanvuch nokom he fuddem tujea bharea lagim hanv koxem

pasiens kaddum tem.

Sam: Shanti, Kevin aiz bhero zala zalear fokot tuka lagun zala. Tuzo bovall aikunk nezo zavñ to apunn bhero zalo.

Shanti: Atam hea bhereachea sangatan mhojem jivit koxem sarum tem hanvuch nokom. Hea bhereak atam kitem-i sangunk zai zalear taka koxem somzaun sangchem tench mhaka somzonam.

Sam: Hem soglem tuvem tujeam kornneam vorvim magun ghetlam. Tujeam vaitt kornneank lagun tujer he osle vaitt dis aileat.

Shanti: *(Kevinak)* Tuje kan foddun tum bhero zavñ, tuvem tuka khast favo korunk na, punn tujea bhereponnak lagun mhaka khast favo zalea.

Kevin: Tum kitem-i tori uloita, punn tum kitem uloita tem mat mhaka aikunk ienam. Jedna tuje lagim ulovnk ghoddonaslem, tedna hanv tuzo ulovpacho avaz aikunk axetalom, punn jedna thaun tuvem ulovnk suru kelem, tedna thaun tuzo ulovpacho bovall

aikun-aikun hanv thoklom, ani xevttim tuzo bovall aikunk nezo zavn hanvem mhojech kan foddun hanv bhero zalom. Shanti atam tuzo bovall mhaka aikunk yeunchona dekhun, tuvem kitlo-i porian bovall kelo zalear, hanv atam xant astolom, xant.

Shanti: Tum xant astolo, punn atam amcho sonvsar koso zatolo tem tuvem chintlam? Hanv sangtam tem tum somzota? (*Kevin ogich asta*) Ogich asa. Somzunk nam. (*Kevin boslolo utt'ttha.*)

Kevin: Tuvem mhaka kitem tori sanglam, punn kitem sanglam tem hanv nokom. Tum monem mhunn hanvem Devak okman kelo, punn tuje lagim ulovnk zatoch aiz mhaka bhero zavcho poddlo. Adleanchi ek mhonn'nni asa, Devak ani gorvak sor na. *Science* ani *Technology* vorvim hanvem mhoje ghorkarnik ulovpacho avaz dilo mhunn hanv somzolom, hea sonvsarant fokot *Science* ani *Technology*-ch podvedar, ani Dev mhonnche ek fokann mhunn hanv somzolom. Punni aiz mhaka hea sonvsarant

Science ani *Technology* kitli-i podvedar zali zalear-ui hea sonvsaracho ani mon'xacho dhoni Dev mhunn thavem zalem. Hanvem Devak okman kelolo, Devachim khebaddam kelelim, dekhun mhojer ani mhoje ghorkarnicher, Devachem besanv na zavn, aiz mhaka hi khast favo zavn, aiz mhaka apli vollokh dakhoilea. *Science* ani *Technology* udexim monis zaitim vizmitam korta. Bhurgem zolma iena zalear *test-tube* bhurgem porian zolma haddtat, punn tem bhurgem borea gunnachem ani ritmannsugechem zavnk Deva lagim Devachem besanv magunk chodd gorjechem. Aiz mhoji kanni tea *bible*-antlea mon'xam porim zali, je monis Devak visrun apunnuch *Babel Tower* bandun ontrollak tenkovnk sodtale; punn he tanche suberbayek Devan khast lavn te veglleo-veglleo bhaso ulovnk lagle, ani uprant tanchem ekamekachea ulovp ekamekak somzona zavn, to *Babel Tower* bandinastana ordoch soddun gele. Ani aiz mhoje-i sovem toxench ghoddlem. Hanv

Devak virsun Science ani Technology podvedar mhunn somzolom, dekhunuch mhojer Devachi kurpa na zavn, hanv jivitache vatter sanddlom.

Shanti: Tum uloita tem tuje bhaxen hanv aikotam, punn mhojem ek utor porian tuka aikunk iena. (*Bejar zavn vhoddlean uloita*) Zalear, mhaka sang, hanven fokot tum uloita tench aikopachem? Ani mhozo avaz konn aikotolo? Hanv atam konna lagim uloitelim? (*Kevin bosta*)

Sam: Shanti, kiteak mhunnon tachea fuddeant tum tuzo bovall korta? Tuzo bovall korun-korun atam tunch toktelem. Tum mhoji bhoinn ani hanv tuzo bhav, dekhun eka bhavachea natean, hanv tuka ek sondex ditam - tuzo ghorkar bhero zala, dekhun atam tori tum sudron, tuji bovall korun ulovpachi chal-rit bodli kor. Hea fuddem bovall korun nhoi, punn moneponnachi khunna korun, taka mogan somzaun sang, tednach tuzo ghorkar tum sangta tem tujem somzotolo. Atam tuvem tuje sosnnikaye

vorvim tuzo ghorabo samballunk zai.
Tunttlelea suta vorvim tuvem tujea
ekvottachi gantth samballunk zai. Atam
sanddleleam konvcheamni tuvem tujea
sukhachim thikam sodun kaddunk zai.
Bhas, itloch tuka ho mhozo sondex. Borem
tor hanv vetam. *(Sam veta)*

Kevin: Shanti, tuvem Samak kitem mhonnntlem?
To gelo kiteak?

Shanti: *(Forsan ani vhoddlean)* Hanvem taka kainch
mhonnunk nam. Tuka aikunk iena
dekhun... *(lhuan)* Khorenych hea bhereachea
fuddean vhoddlean ulovn kosloch faido na.
*(Shanti hangasor khunna korun Sam ghora
gelo mhunn sangta.)*

Kevin: Sam ghora gelo?

Shanti: *(Tokli halovn 'oi' mhonnnta)*

Kevin: Tuvem taka kainch mhonnunk na nhoi?

Shanti: *(Tokli halovn ani hatan khunna korun
kainch mhonnunk na mhunn sangta.)*

Shanti: Atam hea fuddem, tujea fuddlean bovall

korun kosloch faido na. Tum bhero zalo,
dekhun mhaka atam porot monem zavchem
poddlem, monem. (*Khunna korun sangta*)
Chol ami jevnk ia.

Kevin: Jevnk ia mhonnta?

Shanti: (*Khunna korun 'oi' mhunn sangta*)

Kevin: Itlech vegim jev-ia?

Shanti: (*Ghoddial dakhovn don voram zalim mhunn
khunna korun sangta.*)

Kevin: Don voram zait ailim?

Shanti: (*Khunna korun 'oi' mhunn sangta*)

Kevin: OK, chol. Jevonn vadd hanv ietam.

(*Shanti bhitor veta*)

Dhavem Git

Kevin: Mhojeruch, xinn kortam, kallzak dukh
bhogun,
Bhero hanv, zavnk paulom, ghorkarnik
lagun,
Hanvench mhojer, odruxtt oslem, ghetlem
magun,

*Jivitantlem sukh, mhojea gorvan gelem
sompun.*

Dulpod

*Ghorkarn moni, mhunn Devak porian,
mhojeach tonddan hanvem kelo okman,
Misak porian vochonastana, Devak
dinaslom man,
Punn khoreench Dev, To Sorpodvedar, gomun
ailem aiz than,
Soglench Devache podven ghoddta
mon'xanchea jivitan.*

(Git somptoch Kevin dave vatten bhitor veta.)

(Kallokh)

NNOVO DEKHAVO

(**ROSTO:** *Eke vatten Inas soro pivon lokot-lokot ieta, ani dusre vatten Lodovic tosoch pivon lokot-lokot ieta*)

Lodovic: Mavxe-bhava, aiz hanv borocho pilam. Tek' lagon tum mhak aiz matxe hal'lolea bhaxen disota.

Inas: Aiz hanv-ui boro pilam.

Lodovic: Tuk' konnem pivoilo?

Inas: Mhak' tea Camilan pivoila.

Lodovic: Kiteaku?

Inas: Camila bail meli nu re!

Lodovic: Am, kollem. Camilage bail meli mhunn, Camilan apleage baile pikasanvan tuk' soro pivoilo.

Inas: Bail meli mhunn pikasanvan soro pivoilona! Khoxalkayen soro pivoila.

Lodovic: Khoxalkayenu? Camilage bail meli mhunn Camil 'huxal kitea zalo?

Inas: Tek' ainko kazar zavpa mellem nu re?

Lodovic: Ab'ba!

Inas: Are Lodovic, poir hospitalam tuge keso bhan'godd zali?

Lodovic: Bhan'godd 'huinchi? Muj' moddem zalem!

Inas: Kit' zalem?

Lodovic: Hanv mure rogot divpa gelolom. Mhak' matxe poixeam goroz asloli. Ek battli rogot dil' zalear soixim rupoi mettai 'huim.

Inas: Magir tuvem tuge ek battli rogot din soixim rupia gheile?

Lodovic: Te soixim rupiam axen hanvem ek battli rogot dilem, punn hanvem rogot ditori hanv ghunvoll ien poddlom, ani muge rogot unnem zain mhak' dedd hazra rogot ghalum poddlem. Soixim rupoi mellpa suvater mhaka dedd hazar luksonn zalem.

Inas: Ani tea pikasanvamni tum soro pila?

Lodovic: Oi. Tuvem choilam? Monis bor' asot tedona sorea battli aplea hatan ghen (*Lodovic boroch lokta*) sorea battli haloili mhunntori,

battlentu soro halota. (*Hanga Inas boroch lokta*) Punnn magir toch soro tea mon'xa pottam pavtori to soro tea mon'xa haloita. (*Hanga lokon Inas poddpacho urta*)

Lodovic: Poddlo kit' re?

(*Hanga Lodovic lokon poddpacho chukta*)

Inas: Nam.

Lodovic: Tum sokla poddl' zaleari mhaka sang am!

Inas: Kiteaku? Tum mhaka ub' kortolo?

Lodovic: Na, somto tujer fontt marn tuzo gol kortam.

Inas: Tuj' paich' kazar.

Lodovic: 72 zalolem.

Inas: Kitem?

Lodovic: Paige kazar

Inas: Tuj' mainch' moddem.

Lodovic: Ximiterim purlolem.

Inas: Kitem?

Lodovic: Mainchem moddem.

Inas: Tuji tokli. (*Lokta*)

Lodovic: Hi choi asa.

Inas: Kitem?

(Lodovic toklek bott dakhoita)

Lodovic: Tokli.

Inas: Age, age, age muj' maim, hennem muj' tokli
'haili. (*Inas lokun poddunk veta tednach
Lodovic ani Inas git gaitat.*)

Ikravem Git

Gōykar ami orad mhunn sogle poi mhonnta,
Koslem-i funksanv aslear ami soro re vantt'ta,
Magir soro piyeun, taitt zatoch ami dis-ui bhor guntt'ta,
Ani kedna-i kondes martoch amcho xiro re tutt'ta.

Dulpod

Thodde soro piyeun tannim aplem jivit kelem padd,
Tea soreak lagun atam thodde vaddoin bhonvtat khadd,
Poir Joao picon xennache gairint poddon aslo add,
Ani bailecher poddtoch ti bhili poddlo mhunn madd.

Dusro xlok

*Thodde pivonk laglear pivpachi tankam matui na limitt
Kitlo-i soro pielear soreachi iena tankam vitt
Pivon zatoch tonddant vochpachem nakant oita xit
Konnak soro sonsona tenkam magir kaddchem poddta
mitth.*

Dulpod

*Cheddeacho balltim mhunn Jerryn poir zaitoch
despez kelo,
Eilelea lokak pivonk boroach soro dilo.
Gabru fire zavn masache handdientuch poddlo.
Ani jevnachea mezar puddingant paskal vonklo.*

(Kallokh)

IKRAVO PORDO

(**DEKHAVO:** *Kevinachem ghor: Sam Kevinachea ghorant bhitor sortana dista.*)

Sam: Kevin, koso asa? (*Kevin ogich ravta*) O, somzolom. (*Sam khunna korun Kevinak koso asa kai mhunn vicharta.*)

Kevin: Hanv asam boro.

Sam: Shanti khuim gelam?

Kevin: Tum kitem uloita tem hanv somzunk nam.

Sam: (*Chintun*) Tuka koxem sangchem tem... O, gomlem. (*Mezar aslelem 'paper pad' ghetani bolsantlem pen kaddun 'paper'-acher borovn to 'paper' Kevina lagim dita.*)

Kevi: (*Paper vachun*) Shanti khuim gelam? (*Kevinak sangta*) Shanti sokallim bhair sorun gelelem tem azon-ui yeunk na. Hanvuch noko tem khuim gelam tem, mhaka tacho bexttoch usko zala. Mhaka gomoinastana tem khuim gelem tor?

(*Itlean Shanti bhitor sorta*)

- Shanti:** Hanv hem poi asam.
- Kevin:** Shanti tum ailem?
- Sam:** Shanti tum khuim gelelem? Kevin tuka usketalo.
- Shanti:** Ieyat, bhitor ieyat. Hanv mhojea sangata Rodneyk ani Sinatrak ghevn ailam.
- (Rodney ani Sinatara begam ghevn bhitor sortat.)*
- Kevin:** Rodney, Sinatra tumi koxim asat? Hanv sodanch tumkam pounk axetalom.
- Rodney:** Kevin mhojea bhava, tum koso asa?
- Sinatra:** Kevin, ami sodanch tujexim yeunk axetalim.
- Shanti:** Kevin, hea fuddem Rodney ani Sinatra heach ghorant amchea sangata ravtelim. Adle porim ami atam soglim porot ektthaim astelim.
- Kevin:** Hanv zannam tum mhaka kitem sangta mhunnon, punn tum kitem sangta tem mhaka somzonam.

Sam:

Shanti, *one second...* (Sam Shanti lagim 'paper pad' ani pen dita.) Tum jem kitem taka sangunk sodta, tem hea paper-acher borovn Kevina lagim vachunk di.

(Shanti 'paper'-acher borovn Kevina lagim to 'paper' dita.)

Kevin:

(Paper vachun) Kevin, hea fuddem Rodney ani Sinatra heach ghorant amchea sangtak ravtelim, ami soglim porot heach ghorant ekvottan ravtelim. Kevin, tum mhaka guneanv bhogos, kiteak mhoje lagim ulovnk zatoch hanvem sogloch bovall korun zaitench vaitt kelem. Tumcho bhav-bhavancho ekvott doxim kelo, punn atam hanvem mhoji chuk vollkhun ghevn hanvem bovall korun ulovpachi chal soddun dilea.

(Hanga Rodney 'paper'-acher borovn Kevina lagim dita.)

Rodney:

Ghe, atam hanvem kitem boroilam tem vach.

Kevin:

Kevin, tuje ghorkarnin apli chuk vollkhun ghevn aiz amkam sogleank porot ektthaim

haddun, amcho porot ekvott kelo. Tuji
ghorkarn atam sudron bori zalea dekhun,
tuje ghorkarnik xabaski di.

Kevin: Rodney, xabaski mhoje ghorkarnik favo
nhoi, punn xabaski mhaka favo; kiteak
hanvem Devachem devosanv soddun dilelem
tem porot hanvem Devachem devosanv suru
kelam. Mhoje chukichem Deva lagim
bhogsonnem magun atam hanv sodanch
Aitaracho misak vetam. Dekhunuch Devan
mhojer ani mhoje ghorkarnicher aplem
besanv ghalun mhoji ghorkarn sudron bori
zavn aiz amcho porot ekvott zalo. Monis
zolmant ailea uprant, monis morumsor
mon'xan Devak noman korun jiyeunk zai,
Devak man divnk zai; ani je monis Devak
okman kortat te monis mhoje porim jivitant
sanddtele, tanchea gorvak khast favo zateli,
zoxe porim mhaka khast favo zali. Mhaka
khast favo zavn hanv bhero zalom. Borem
tor tumi uloyat, hanv vetam.

Rodney: Khuim veta? *(Kevin ogich ravta. Khunna
korun vicharta)*

Kevin: Misak vetam. Ani je konn Devak okman kortat, tankam hanv Devak man divnk xikoitolom. Te mhojem aikonant legit zalear, tankam hanv Devachi khobor vhoddlean sangtolom, vhoddlean korun, Dev hea utracho Bovall.

(Kallokh)

-Xevott-

Borovpeachi Vollokh



John D'Silva

Zolm':20 Feevrer, 1964. Ganvan St. Jose de Areal. Konknni machiecho nanvosto tiatr borovpi, digdorspi ani kolakar. Aiz meren *VELL*, *DENNEM*, *KOLLE*, *EKVOTT*, *VATT*, *UMANNEM*, *SOKALLIM*, *MENN*, *AVESOR*, *BOTT*, *SOMZONNI*, *MAGNNEM*, *BOVALL*, *KIRNNAM*, *PORDDO*, *SUKNNIM*, *UGDDAS*, *KONN?*, *VHANN*, *VAITT*, *JINN*, *DHULL* ani *XIDDKAVNNI* he khell-tiatr ani tiatr machier haddleat.

Aple thodde khell-tiatr ani tiatr tannem pordesant Kuveitt, Qatar, Bahrain, Dubai, Muscat machier haddleat.

XINN, *DUDDVAMKAR*, *FUGDDI* ani *JINN* him viddio cholchitram tachea nanvar asat.

2005 vorsa UK, Canada ani Jermanint zalelea 'GÕYCHO AVAZ' hea songit-khellant bhag ghetla.

VATT khell-tiatra khatir Doha-Qatarchea 'Wings Production'-ancho *Philosophical Writer of Konkani Stage* Puroskar.

VELL ani *BOTT* hea don-ui khell-tiatram khatir GULAB masikacho 'Boro Borovpi Puroskar.'

Kala Mogi, Kandolle sonvsthecho *Best Comedian* Puroskar.